


BAHIBURI, UNTU GWĀKWĀNDA

 Kangi ukupa i—i linini...Une ngwinogona kikayapo nakimo ikinunupo, kwa une, ukukinda itolo i Lisyu. “Ulwitiko lukwisa nu kupilika, kangi ukupilika i Lisyu lya Kyala.”

² Pa Fitatu, kangi lumo Pamilungu, lumo mwa ngomano sya Pandungu, ukumpa untimi itolo ubutusyo panini, iki umwene ikulondigwa fiyo ubwa ubwene, kangi twalinogwina lumo uswe itolo tubagile ukwega u Būku mu i Bāngéli. Uswe twalisibile ukubomba ikyo, kangi utubalilo tumo ukuya pa kyene ikyinja kyosa.

³ Une ngukumbukila akabalilo kamo uswe twalitugesyey ikyinja kyosa pa Būku gwa Busetuli. Lōli, o, mwe, ifindu ifi uswe twamanyile, kangi mūmo kyāyilile ubununu ikylene! Polelo uswe tusulukeye nukwakwega u Buku gwa Daniel, pamo Buku gwa Bwandilo, pamo Ukusoka, kangi itolo ukwega ilyene, untu ukufuma pa ntu, kangi ikylene kukupinya i Bāngéli lyosa palikimo. O, une ngikagana itolo ikyo!

⁴ Ukufuma apa panini, uswe twisakwegaga i...Linga u Ntwa ikukindilila ukusaya kangi uswe tukukindililaga, uswe twisakwisaga mu findu fimo ifisolofu naloliloli muno, naloliloli fisolofu. Kangi uswe tukubukaga ukufuma pa buyo ukubuka ku buyo ukwisila mu Lisimbo, ni kyene.

⁵ Kangi une niganile ukutendeka i Lisimbo likufwanikisania ni Lisimbo. Umo mo mūmo ikylene kibagile ukuya. Ikyene kyo itolo kimokyene ikipiicha ikikulumba ikinywamu ikimogi. Kangi mwa Būku uyu uyu uswe tukufunda, uswe tukuyaga ukwingilamo, o, bupoki, kangi ububumbulúsyo Bwamwakyala, ni fika, ni fisa. Kangi, o, filifyosa fikwisa muno.

⁶ Kangi lumo akabalilo kāko une ngufika ku buyo kūko une ngufimbilisigwa ukuya ni ngomano...Une ndikumanyamo siku itolo mo ndili une nguyaga nu lukomano, ukukoleligwa ku lukomano, panongwa yakuti une ngaya nakyo kalikosa aka kabikigwe mpaka une itolo ngwipilika ukulongosigwa ukubomba akandu kamo. Kangi ikyo kibagile ukuya bo kukali ndubunju, une mbagile ukwenda pa ndege ukubuka ku California, ukufyuka ku Maine pamo kubuyo bumo, itolo kūko Umwene abagile ukungolelaga une. Iyo yo nongwa une ndikubika ulusanjo inywamu, indali isya mabulendo mma, panongwa yakuti une ngabagila ukubomba ikyo. Ubutumigwe bwangu bukubumbigwa mōsa bo ulo umma, kangi ubwene bo itolo bukindane.

⁷ Kangi lilino une ngwisa ku kāya itolo ku butusyo ubunini. Une nāgāndile ukusuluka amapaundi malongo mabili, mu

lukomano ulu lukīndile. Kangi Nkundwe Mercier nu Nkundwe Goad ali apa, akabalilo kanini aka kakīndile, kangi alinkuti, “Nkundwe Branham, une nguketesya iki ugwe kubomba. Ugwe kubika indumbula yako yosa pa kyēne.”

⁸ Une ndinkuti, “Iyo yo njila yēne ugwe ubagīle ukubōmba uluko ulutalusye lwa mbombo ya Ntwa, ko kubīka kilikyōsa ugwe uli nakyo kulakula ku nkyēne panongwa ya Kristi; amaka gāko gōsa, umoyo gwāko gōsa, indumbula yāko yōsa, ilinogono lyāko lyōsa, kilikyōsa iki ugwe uli nakyo.” Akabalilo kākō ugwe kubōmba kalikosa, bombāga ikyēne kanunu pamo komma ukubōmba ikyēne napanandi, muketile, kileka itolo kyēne. Linga ugwe kwisa ukuya Nkristi, bika kilikyosa iki ugwe uli nakyo kwa Kristi, ikyo kyo, kabalilo kākō, ulwēke lwāko, ikyāko kilikyōsa.

⁹ Une itolo nakētésyāga umwinitu unnini uyu. Uyo yo nkasi gwāko, Nkundwe Burns, bule, yula ukukiba nukwīmba pala, undume-nu-nkīkūlu abakeke bala. Kangi—kangi ikyēne kikaya piano, kangi ikyēne kikaya orogani, lōli ikyēne kyo luko lumo lwa kyōmbo, abēne bikutēndēko ukukuba ikyēne nukutita ikyēne, nukubōmba ikindukimo kwa Ntwa. Lumo umwe mubagīle ukubōmba ikyo, nukwīmba, uko ko, kukaba imyoyo. Bōmba ikindukimo, kisita kupāsya. Linga ugwe—ugwe ubagīle ukuba ulupufi, ena, pufya. Itolo bōmba ikindukimo. Itolo yobela pamo bōmba ikindukimo ku Kitangalala kya Kyāla. Kilikyōsa ugwe uli nakyo, kibika ikyēne ku bubōmbélo mu bubōmbélo bwa Kyāla.

¹⁰ Lilino, uswe tutikubūkāga ukwitūgāsya akabalilo akatali fiyo mma, panongwa yakuti une mmenye mukubōmba. Umwe mukufimbilisigwa ukusumuka ukwāndāna. NKangi une ngubūka ku kufwima abalukoti ulubunju lulilosa. Une ngubabūlāga umwe u bwanaloli. Ikyo kyo iki une ngubōmba. Ikyo kyo iki une nīsile kukāya, ko kutūsya panini. Kangi popāpo une ngusumuka, kifuki isala ya buna kulubunju, kangi ngubūka panja mmatengele kangi, ena, ukufwīma panini nukubūka ukugona utulo. Kangi une nāndile ukukaba bumo mwa busito bula kangi, popāpo une nguyapakūtūsya, ukufuma pa kabalilo, linga umwe. . . u Ntwa itikisyege. Kangi filifyosa fili kanunu.

¹¹ Syosa silikanunu, lilino, uswe tukusanukaga mu i Bāngéli. Une ngulōnda umwe ukutwāla ama Bāngéli ikilo kili kyosa, ukuti umwe. . . mumo umwe mubagīle. Linga yumo ikufumwa amanandi, abagīle yumo ukulonda ukukōngēsya mula nu bubale, uswe tuli nago gamo apa, uswe tubagile ukuya ni. . . bamo mwa bāmbilila-bahesya ukuyabania agēne mōsa. Aligwesa ikulonda yumo? Ena, itolo fyusya ikiboko kyako.

¹² Nguswīga linga Nkundwe. . . Doc, ugweisa kuno nukwēga amaBāngéli aga. Ugwe gwīmīle kifuki kula, kangi Nkundwe Burns. Ngimba ikyo kitakusye, Burns? Une numpilike umwēne

ikuyoba...[Unkundwe ikuyoba, “Conrad.”—Nsimbi.] Fiki? [“Conrad.”] Conrad. Une nunkólíle umwène...Une ngufika luko lwa bukafu bwa kupilika, lumo, Nkundwe Neville. Ngimba une njágíle bulebule ingamu yila iya Burns? Une nkimenye ikisyo kya nnyāmbala yula, kangí une itolo ngabagíla, ngabagíle ukukóléla ingamu yáke.

¹³ Kangi umwe mumenye, bo ugwe kufika ukuya nkangale panini, une ngukyāgánia ikindu kimokyēne, ikyēne kikafu kuli une ukubala i Bāngéli ili. Kangi une itolo nkibēngíle ukwinogona ukuti kufimbilisigwága ukufwala amandalasi, ukuti ubale i Bāngéli.

¹⁴ Lōli, apa pakaya patali mma, une nālinogwíne une nayaga pakuya mfwamaso. Kangi une ndinkubūka kula ukwakwāgána na Sam. Kangi Sam alinkuti, “Bill, une ngamanya.” Alinkuti, “Une itolo ngukwagilaga ugwe ululagano na yumo ungang-gwāmaso.”

¹⁵ Une ndinkubūka ku Louisville. Ubwēne bwabagíle ukuti bwáli bwígáne bwa Ntwa. Yumo umfumke ungang-gwamwaso; une ngwībwa ingamu yake lilino. Loli umwene ābalile buku gwāngu. Kangi umwene alinkuti, “Linga ugwe gwabukaga kangi ku Afrika, une ngulonda ukubuka na ugwe.” Umwēne alinkuti, “Kangi linga ugwe...Abāndu ba Afrika bala bakuganile ugwe.” Kangi alinkuti, “Abēne ba bānyihó fiyo, fiyofiyo nu mmāge, ukubūka ukutumula. Popāpo,” alinkuti, “Une ngulōnda ukupa imyesi mihano na gumo ígya būmo bwāngu, panongwa ya bupānje bwa magengeremia mmaso ni findu, ku i...mu butumigwe.” Kangi alinkuti, “Linga uswe twābagíle ukubōmba palikimo, kangi ugwe gwābagíle ukukaba uluganilo lwa bēne, bo uló,” alinkuti, “polelo linga abēne bāli na magengeremia kangi ni mbombo sya fisige,” alinkuti, “Une itolo angali nkiganile ukupa ikyēne, kyaitolo kisita kuhōmba, imyesi mihano na gumo gya ikyēne.” Kangi une ngwībwa ko kabalilo katali nki ugwe kufimbilisigwa ukugúlíla ukuya nu lulagilano nu mwēne.

¹⁶ Kangi uswe twālitūgésya nkyūmba ikinini kangi ikyēne kyāli nakyó akanini—akanini akalumuli akakesefu ukwāsya, kunyuma kula nkyūma ikyāngísi. Fiki, une nābagíle ukubala amasimbo. Ikyēne kilinkuti malongo-mabili-malongo-mabili. Une ndikubagíla ukubala ikyēne injila iyi na iyi. Kangi umwēne alinkukoma ikyēne pa kalongo na kihano-kaongo na kihano, kangí une ndinkubagíla ukubala ikyēne. Kangi ukubíka ikyēne pa kaongo-kalongo, kangí une ndinkubagíla ukubala ikyēne. Umwēne alinkuti, “Mulimosa, kikayapo kingi fiyo iki kitamisye ni fisige fyāko.”

¹⁷ Popāpo umwēne āli nako aka teleskopu akanini. Umwēne alimkubíka akōmbo akanini kunyuma kula, akandu akanini, umwe mumenye. Gala agaiyolo amateleskopu, balinga bikukumbuka agēne siku? Uswe twālisibíle ukukételamo agēne,

ukukêta amapiicha, itolo bo ulo. Kangi umwene alinkuti, “Ngimba ugwe ubagile ukubala ikyo?”

Une ndinkuti, “Ena, nkulumba.”

Umwene alinkuti, “Bala ikylene kwa une.”

¹⁸ Ikyêne kyâli ni, o, ikiyabo kyôsa, kifuki bo *ulo*. Une ndinkwânda, ukubala ikylene; umwene alinkwânda ukukikwâbila ikylene mmwanya, bo *ulo*, ukwisa ukuya nkololofu kangi nkololofu. Umwe alinkufika kifuko bo *ulu*, une ndikwîma. Umwene alinkuti, “Une mbagile ukukubûla ugwe ikindu kimokyêne, ugwe ukîndile malongo mana.”

Une ndinkuti, “Ena, uko kotalusya, kubutali fiyo ngîndile ukwêne.”

¹⁹ Umwene alinkuti, “Ngimba ugwe ubombile bulebule ikylene?” Umwene alinkuti, “Ikisige kya mûndu, nkipeligwa, akabalilo kâko ugwe kufika ku malongo mana mbukusi, ngati inywîli sikufika mbuha, na fyosa bo ifyo, umpila gwa kisige kukufika ukuya gwângâbya.” Alinkuti, “Lilino, linga ugwe kuya mûmi kubutali ukufwâna, ikyo kisakwisa ukugomokela kangi.” Umwene alinkuti, “Ukukêta kwakibili kula, abêne bikukukôlêla ukwêne. Lôli,” alinkuti, “u mûndu, kifuki ifyînja malongo mana mbukusi, abêne bisa fiyofiyo . . .” Alinkuti, “Kikayapo nakimo iki kitamisyè ni fisige fyâko.”

²⁰ Une mbâgile—une mbâgile ukukêta ulunywîli linga ulwêne lwâlambelêle pa kipâlo, ukusôkâpo ukufuma kwa une. Lôli fika kifuki kwa une . . . Kangi une ndikuti, “Lilino, ugwe kubala i Bângêlé,” alinkuti, “ugwe kuligutula ilyêne kubutali na ugwe.” Alinkuti, “Ukufuma pa kabalilo, ulukôngi lwâko lutisakuya lutali nukufwana mma, mpaka ugwe ukabagila—ukabagila ukukifikisya ikylene kubutali kula ukuti ukikôle ikylene.”

²¹ Kangi popâpo umwene alîndêndike une amandalai, kangi pa kiyabo kya pâsi ugwe ubagile, ikylene kyo kwa kubalila. Umwene alinkuti, “Lilino, mu kigemo kyâké . . .” Umwene alinkwinogona une nâli yumo gwa balûmbilili aba abayîndikîgwa, umwe mumenye. Kangi popâpo alinkuyoba ukuti i . . . ugwe . . . Ikiyabo kya pamwanya kyo itolo ndalasi lya madirisya, itolo indalasi lyapaliposa. Kangi ikiyabo kyâpâsi kili nu luko lumo lwa busyâno mu kyêne, iki une mbagile ukubala pabupipi, umwe mumenye, bo *ulo*. Popâpo une itolo ngabengile ukugafwâla agêne; une ngubômba.

²² Kangi lilino, mu bmanyisi bwa i Bângêli, kangi une ndinalo Ulwîtikâno Ulupya ikilo iki. Popâpo ikylene kyo . . . Une ndinalo Ulwîtikâno Ulupya lwa Collins kangi ilyêne lili na masîmbo amanywamu-kanunu. Lôli lilino, akabalilo kâko une ngugomokela mu lîngi limo, une—une lumo ngufîmbilisigwaga ukubûku ku binangu abaiyolo bala, kangi—kangi mu luko lumo ukubala ukwisila mu bêne. Lôli kilikyosa ikylene kili, une—une ndi nsangalufu une ndinakyo ikindukimo une—une mbagile

ukubala pōpe. Kangi—kangi—kangi kilikyosa iki une ndinakyo, une ngubūkága ukupa aligwesa kilikyosa une mbagile, ku lwīmiko lwa Kyāla, ngusūbila ukuti Umwēne isakwégága ikimanyilo kya bukāngále kila ukusōsyápo. Une ngabagila ukunsuma Umwēne ukusōsyápo ubukāngále. Une. . .Ena, ikyo kyo itolo kindu kimokyēne uswe tubagile ukubomba. Uswe tukufimbilisígwa ukukindamo mu kila. Kangi une mmenye une ngaya ndumiana nnini mūmo une nāyilile, nimege apa pa kigemo. Une ndi ni fyinja malongo mana na lwēle mbukusi. Kangi itolo inogona, ifinja fibili ukongelelāpo, fisakuyaga fyinja malongo mahano mbukusi, Nkundwe Mike.

²³ Mwe, ngabagila kifuki ukwitika ikyēne! Une itolo. . .Une ngāményemo siku ukuti une nākīndile malongo mabili mpaka kifuki fyinja fibili ifi fikīndile. Uko ko kutalusya. Uko ko kutalusya. Une itolo. . .Une ngābagile ukwītika ikyēne. Kangi pōpe une—une. . .Ikyēne kikafu kuli une ukwītika mpaka nākētīle mu ndalasi, kangi polelo une—une ngumanya ikyēne kili polelo. Lōli—lōli itolo ukukēta, une itolo ngwipilika itolo ukuya nnunu mūmo une nālipilikilēmo siku mbumi bwāngu, kangi une ndigwakupālīsyā panongwa ya ikyo, kangi. Ulutufyo lōsa luyege kwa Kyāla.

²⁴ Lilino, uswe tukufunda u Buku gwa Bahiburi. Ilyēne liyile. . .O, ilyēne lyo limo mwa masolofu ukukīnda, amakabi aMabūku ga i Bāngéli. Une ngubabūla umwe, ilyēne lyo i Būku ili naloliloli lisaku. . .Linga Kyāla ikwitikisya, kangi uswe itolo tukufikaga pāsi mu iki, une ngwitika uswe twisakutwāgamo utunyāfu twagolidi mpaka uswe itolo twisakulāta indūfyi kwa Kyāla akabalilo kōsa. Kangi lilino une. . .

²⁵ Ili Būku lya Bahiburi, nalolilo iki Ilyēne lili, Ilyēne libagilile ukuya lisīmbigwe na Mwikemo Pauli, unkulumba unkīnde unsetuli gwa i Bāngéli, une ngusakikisya, ikīsu kyalimo nagwe siku, panja pa gwītu Ntwa Yeso Kristi. Kangi Pauli āpāgulāga i. . .Lilino, Pauli āli gwanaloli mmanyisi gwa i Bāngéli; uko kokuti, u Lwitikano Ulupya. Ilyo lyo lyēne i Būku lyāsīmbigwe akabalilo kala, likukōlelīgwa i Bāngéli. Kangi umwēne āgelāga ukunāngisya ku Bahiburi, ukupagulania u Lwītikāno Ulukūlu nukunāngisya u Lwītikāno Ulukūlu ukuya nsyūngūlu pamo ikwakwegelela kwa Ulupya.

²⁶ Palapala pala uswe tubagile ukutika ulukīndi lwa kukāya nukwitūgāsya imyēsi mitatu palapala pala pa linogōno limolyēne lila, palapala pala. Ukubūka kulakula ukugōmokēla, linga uswe twābagile ukusunukila mMabāngeli gītu lilino, mōmumo uswe tuli pa Bahiburi, unto gwa 1. Lōli linga uswe tukusanukila ku Busetuli, untu gwa 12, umwe mubagile ukukibona ikyēne nubupelelesya kangi, mūmo imisyūngulu. Linga. . .umwe mwe muli ni fisīmbito kangi mukuyaga pakusimba a Masīmbo. Mwa Bahib-. . .

²⁷ Mu Busetuli 11, uswe tukusyāgānia ukuti Yohani, pa lusungo lwa Patmos, ālimbwēne unkikūlu imile mmwānya, kangi umwēne āli ni lisuba ku ntu gwāke kangi umwēsi pāsi pa njayo syāke. Kangi unkikūlu yula āli mbubabe, nu mwāna ukuti apāpīgwe. Umwēne alinkupāpa u mwāna unyāmbāla. Inyīfwīla ingesefu yilinkwīma, ukummōnanga umwāna yula akabalilo kāko umwēne ātīgi apāpīgwege. Kangi u—u mwāna alinkunyakilīgwa mMwanya, kangi unkikūlu alinkubopela ndulangalanga kūko umwēne āswiligwāga ku kabalilo, akabalilo, kangi sinda gwa kabalilo, pamo ukuyabania kwa kabalilo.

²⁸ Lilino, unkikūlu alimimilile ikipanga, kangi u Mwana yula āpāpīle ali yo Kristi. Umwēsi pāsi pa njayo syāke lwāli lulāgilo, kangi ilisuba ku ntu gwāke lyāli ipyāna. Indondwa kalongo na sibili syāli batumīgwa kalongo na babili. Kangi apa po pāla, ku iki. . . Abatūmīgwa kalongo na babili bāli lwīmiko pamo ukufwīkīgwa ingiga kwa Lwītikāno Ulupya. Muketile? “Kabuno nasimo inyālo isi sibagīle ukwālīgwa ukukinda isi sitalīle syālīgwe.” Muketile? Ulwēne, u Lwālo, u—u Lwītikāno Ulupya, abatūmīgwa, i Kimanyisyo kya batūmīgwa, na fyosa bo ifyo, yo ngiga iyālwālo iya Lwītikāno Ulupya. Kangi polelo ku. . .

²⁹ Umwēsi go nsyūngūlu gwa lisuba. Ilisuba likundalika itolo ubwēlu bwāke akabalilo kāko ilyēne lili kunyuma ku kīsu. Kangi u mwēsi gukupa ubwēlu bwāke, ukwēndamo, pakilo. Kangi kyo kipiicha ikimogi bule uswe tulinakyo apa, ipiicha iyīngi immogi: ilisuba likwīmīlīla Kristi; u—u mwēsi gukwīmīlīla i Kipānga. Ifyēne fili itolo bo undume nu nkāsi. Kangi mukusitakuyapo kwa Kristi, i Kipānga kikundalika u Lumuli ulunini, i Nongwainunu. Kangi ubwēne—ubwēne bo Bwēlu ukwēndāmo mpaka u Mwanundumiana ikufyūka kangi, polelo i Kipānga nu Mwānundumiana, umwēsi ni lisuba, fikōnganania palikimo. Muketile? Umwēsi go kiyabo kya lisuba, kangi i Kipānga kyo kiyabo kya Kristi. Kangi akabalilo kāko ukusitakuyapo kwa Kristi, i Kipānga kikundalika u Bwēlu Bwāke. Kangi polelo nu busisimikisye būbo uswe tubagīle ukukēta u mwēsi gukumulika, ugwēne gumenye ilisuba likumulika kumo. Kangi akabalilo kosa Ikipanga kyaakongesyaga Lumuli lwa Kristi, Kristi ali mumi. Amenī. Inogona isya ikylene.

³⁰ Lilino, u lulāgilo lwāli kyākwīmīlīla kya ipyāna, lōli u lulāgilo lukāli na maka ga bupoki mu lwēne. U lulāgilo lwāli itolo u. . . U lulāgilo lwāli u gwāpolisi. U gwāpolisi ākubīkīle ugwe mminyololo, lōli, ugwe ukētīle, ikyēne kyālyēgīle ilipyāna ukukwēgako ugwe ukufuma ku minyololo. Muketile?

³¹ Popāpo i Lilopa lya Kristi, i Nongwainunu, likutuponesya uswe ukufuma ku butulwanongwa. U lulāgilo lukutupela itolo ukuya batulwanongwa. U lulāgilo itolo lwātīle, “Ugwe gwe ntulwanongwa. Ugwe ulingisa kwībamo. Ugwe ulingisa

kulongwa ubulogwe. Ugwe ulingisa kuya nkēti gwābusyóbi.” Muketile? Ulwēne yo gwāpolisi uyu ikuyoba ugwe uli nsobi kangi ugwe utobesígwe. Lōli i Nongwainunu yo nongwa inunu. Kristi āfwíle ukutupoka uswe ukufuma ku fyosa ifwa ngilanio syitu, insobi sya lulagílo. Kristi āfwíle ukutusōsyámo uswe.

³² Lilino, Pauli, nakalinga itolo bo umwēne apīndwíke, umwēne akālālwisýémo siku ku seminale, pamo nukuti ukwangalamo na balūmbilili balibōsa. Lōli ngimba umwe mukētésisye? Umwēne āsulukíle kula mu Arabia, kangi āli kula ifyīnja fitatu, mu Arabia. Lilino, iki kyo, mminogono gāngu, ukuti . . .

³³ Lilino, uswe tukufimbilisígwa ukulwāga ulwālo lwa iki, popāpo uswe twisakumanya mūmo kiyílile ikyēne ukuya kyāmbombo. Kangi akamanyisyo kakwānda, ikilo iki, uswe tukwēgāga ulwālo.

³⁴ Lilino, Pauli āli mmanyisi gwa i Bāngéli gwa luko, panongwa yakuti umwēne āmanyisígwe pāsi pa unkulumba, mfumuke akabalilo-kōsa Gamalieli. Kangi umwēne āli yumo mwa bafumuke ukukinda aba lisiku lila, ummanyisi unkulumba yula ugwa lulagílo na basololi. Polelo, Pauli āmanyisígwe kanunu mu ifindu ifyo.

³⁵ Kangi polelo une nunganile umwēne mu njila iyi, ubusetuli ubukulumba ubu, ukuya gwabwanaloli mu ndumbula, u ngogí, ālītíkísye kufwa ya Stefani kangi ākētíle Stefani ikifwa pāsi pa mabwe ni sangalabwe ukufuma kukutūnyígwa ku bufwe. Une ngwinogona ikyēne kyābagíle ukufika kifuki kwa Pauli akabalilo káko umwēne ālimbwēne Stefani ikufyūsya amaboko gāke ku Mwānya, nukuyoba, “Une ngukubona ku Mwānya kwígwíke. Une ngukēta Yeso imile pa kiboko ikitalusye kya Kyāla.” Kangi umwēne alinkuyoba, “Tāta, komma ukubika inongwa ya butolwanongwa ukulwana na bēne.” Kangi umwēne alinkugona utulo.

³⁶ Ngimba umwe mwakētésisye ikyo? Umwēne akāfwílémo siku. Umwēne āgoníle utulo. Itolo ngati . . . Une ndikwítika mma umwēne ālipilíkémo siku ilibwe ilíngi. Itolo ngati u mwāna pa kipāmbága kya nna, ikugona utolo, Stefani alinkugona utulo mu ngongi sya Kyāla.

³⁷ Kilipo ikindukimo, ukufwana na Pauli, iki kyāli kifuki nu mwēne. Polelo umwēne, u mūndu aligwēsa pāsi pa butobesigwe, ikugela ukulwāna ni Kyēne, umwēne ukubopela kula ky mputi nkulumba nukwēga abakalata bāmo. Alinkuti, “Une ngwisakubakolaga abandu aba bōsa aba bikupela unjwēgo gosa gula, akgni bala abasāmbuke;” aba begigwaga ukuya, iki uswe tubagíle ukukikōléla umwísýúgu, “abūmilisi abasitakukolígwa,” pamo ikindukimo bo ikyo, ukupela unjwēgo gu mwíngi nukutēdeka ulufubānio. “Uswe tukusulukāga itolo nukwakubatamisya ikyēne.”

38 Kangi pa nsebwe gwāke ukusuluka, akanini akaiyolo... komma unkulumba unwebwe gwapamwanya ngati ugu uswe tukwëndámo mma. Kangi imisebwe gila mu Palestina, itolo utuyila utunini, ngati injila ya ng'ombe ukukinda mmatengele kũko ing'ombe, kangi ing'osi, kangi i falasi, kangi i mbũnda, kangi i kameli, syābũkága pamwanya pa twāmba.

39 Polelo Pauli, ba nsebwe gwake ugwa ku Damaska, kifuki pamũsi, ilisiku limo, u Bwēlu ubukulumba bukumulika pāsi kangi bulinkūtíkila umwēne pāsi. Nayumo ābubwēne Ubwēne lōli Pauli. Une ngulonda umwe ukukētésya ikyo. Kangi papapa apa, iki kikaya kuti nguyoba sya yumo mma, lōli itolo ukuti uswe tulongolele mu lwālo ulu. Ukuti umwe mukumanyaga ukuti Yeso yulayula... .

40 Lilino, akabalilo kāko Umwēne āli apa pa kīsu, Umwēne alinkuyoba, “Une nīsile ukufuma kwa Kyāla, kangi une ngomokela kwa Kyāla.”

41 Lilino, akabalilo kāko Umwēne ālongolile abāna ba Israeli, Umwene ali yo Mbānda ya Mōto. Kangi Umwēne ātēndekígwe ukuya mbili, polelo Umwēne alinkugōmokéla ku yilayila Mbānda ya Mōto. Polelo akabalilo kāko Umwene āganége na Pauli pa nsebo gwake ugwa ku Damaska, Umwēne ali Mbānda ya Mōto yila, lūla u Lumúli, muketile, u Lumuli ulukulumba. Kangi Pauli alinkuti, “Yo ani yo Umwēne une ngufwīma?”

42 Umwene alinkuti, “Une ne Yeso, Uyu ugwe kufwīma,” u Bwēlu. O, ngimba Umwene akaya nswigisye?

43 Kangi apa Umwene alipo, ikilo iki, papapa apa na uswe. Ālyégigwe ipīcha Yāke kulakula kula, i Kindu kilakila, muketile, Mbānda ya Mōto, Bwēlu, itolo mulamula mūmo Umwēne āyīlile, “Yulayula mmanyolo, umusyugu, na bwilanabwila.”

44 Lilino abanyāmbála aba bāli nu mwēne bakābubwēne u Bwēlu bula, lōli Ubwēne bwāli pala itolo lulalula. Ifyakukōnga fyāpéle kilakila.

45 Lilino, ngimba ikyēne kyakubagíla ukuti—ukuti yumo ābagíle ukumbona Kristi mu liyumba ili kangi nayumo uyūngi ukumbona Umwēne? Naloli. Ikyene kyabonike kula.

46 Ikyene kyabonike kangi ikilo kimo akabalilo kāko Peteri āli nnyumba ya baminyololo. Kangi u Bwēlu bula bwālisile mu nyumba ya minyololo, nukumpalamasya Peteri, nukwēnde palapala pa lubafu lwa nsikali gwankati, nsikali gwapanja, ukwēnda palubafu lwa kipata, ikipata ikinywāmu, kangi ikipata kya kāya. Peteri alinkuti, “Une mbagíle ukuti nagogwága injosi.” Lōli umwēne akinkukelengania, lōli u Lumuli lwākīndile; Kristi, u Gwasypwa yula, u Bwelu ubusitakumalika. Pala Umwēne alipo. Lilino, pa nsebwe ugwakusuluka... .

47 Kangi kēta, ikindu ikīngi, linga uswe twābagíle ukuyoba isya iki, itolo kisile mu linogono lyāngu. Lōli abanyāmbála

abamahala aba bākōngesyága u Lutōndwa, injila yosa ukufuma ku India, Kubusōkélo, myēsi, ukwisa ukukinda mfikóga na malangalanga (balinkulania ifyakukētéla; kangi abēne bākūyngága akabalilo ka pakilo ukwisila mu ndōndwa) kangi nayumo ugwasýāmbukúlu pamo aligwesa isyakuti nasiku balubwēnémo u Lutōndwa lūlo lōli bēne ba bamanyandōndwa. Ikyēne kyāsūngulígwe ku bēne ukulubona Ulwēne.

⁴⁸ Popāpo ugwe ubagīle ukukēta ifīndu ifi umwīnitu uyūngi akabagīla ukukēta. Kwa ugwe, Ikyēne kyo kwanaloliloli. Ku mwene, abene batikukipilikisya mma. Itolo ngati ulupīndúko; ugwe ubagīle ukupīnduka nukwikyēla isayo sya Kyāla, itolo—itolu ukunwa mu sayo sya Kyālo. Kangi umwīnitu uyūngi, itūgésye kifuki na ugwe, “Une ndikukēta ni kīndu nakimo.” Muketile? Muketile? Ikyo kyo ikyēne. “Une itolo ndikukipilikisya ikyēne mma. Une ndikukibona iki ikyēne kyo kya fiki.” Ena, umwene atikukibona itolo Ikyene. Ikyo kyo kyosa. Kuko, ugwe uliko.

⁴⁹ Ketesya lilino, Pauli oa nsebo gwake ikusuluka. Kangi nakalinga itolo bo ikyakumbonekela ikikulumba iki kyāboníke ku mwēne...Lilino, umwene akalīkutīle mma...Ikyo kyo kikipela Pauli ukuya nnunu fiyo.

⁵⁰ Lilino, ikimanyisyo kyītu ikilo iki kikaya kisolofu mma. Ikyēne kyo kimanyisyo kyapamwanyamwanya, lōli, o, uswe kukufikaga ku busolofu, ukufuma pa kabalilo. Lōli iki kyo kimanyisyo kyamwanyanya fiyo, lōli ikyēne kikwānda itolo. Kangi iki ikyēne kili, ikyēne kyo kindu kimokyēne, iki kyo kikufyūsya Yeso Kristi. Pauli, ukwānda.

⁵¹ Kangi no umwēne akāli ukubōmba iki, Pauli āli mfunda i Bāngéli. Kangi u mfunda i Bāngéli atisa kubīkāmo siku ikimanyisyo kyāke pa fyakumbonekela. Umma, nkulumba. Abene batisakubīkamo siku ikimanyi kyābo pa fyakubonekela. Ugwe ubagile ukuya nu luko lulilōsa ulwa kyakukubonekela. Loli ikyēne kikufimbilisígwa ISI SYO IKUTI U NTWA. Kutalusya.

⁵² Lilino, mu Lwitikano Ulukulu, abene bāli ni njila itatu ingindanengindane abene bābagīle ukumanya indumi. Ikyākwānda, ululagīlo, lula lwāli itolo lulagīlo. Polelo, abene bāli nu—nu nsololi; u gwānjosi; kangi abene bāli na Urimu Tumimu. Lilino ikyo kibagile ukuya kisolofu panini.

⁵³ U Urimu Thumimu yāli sahani yapakipāmbága iyi Aaron āfwālága pa kipāmbága kyāke. Mula syālimo isangalabwe kalongo na sibili: yaspara, saradisi, carabanku, na fyosa bo ifyo, ukukīndilīla ukusuluka. Abēne bāli nasyo syōsa isangalabwe inywāmu, isi syāli mu sahani yapakipāmbága, ukunāngísya ukuti umwēne āli yo mputi nkulumba gwa lūko lōsa lwa bāndu, uluko kalongo na ibili lwa Israeli. Isahani yapakipāmbága iyi yapayikgwāga pa mbānda nkipānga. Kangi

akabalilo kâko u nsololi âsôlwîle, kangî abêne bâlôndaga ukuya basisimikisye icyêne kyâli kitalusye, pammo mma, abasololi pamo abagogwanjosi bîmâga pankyêne pa Urimu Thumimu uyu, nkuyoba injosi yâke pamo imboniboni yâke, kilikyôsa iki umwêne âkibwêne. Kangî linga u Bwelu Ubwîkêmo... O, ngimba umwe mukubona icyene? Kyala akabalilo kalikosa ikwitugasya mu ndubafu ulukîndakipeligwa. Ulufuluhanio, imululi sila, syâli itolo kanunu mpaka ilisyu ili lyâsôkile panja. Kangî akabalilo kâko ilisyu lyâtîkîle isangalabwe sila, linga icyêne kikâli kikîndakipeligwa, umwêne âyaga kimyemye. Lôli linga icyêne kyâli kikîndakipeligwa, i Mulimuli sila syôsa syândalikâga ilângi sya kipîngafula palikimo. Amenî. Polelo, yula âli Kyala ikuyoba, “Uyo yo nsololi Gwangu.” Pamo, “Injosi yila yâlîsile ukufuma kwa Une.” Ikyene kyâli kyakufwâna na Urimu Thumimu yula iki abêne bikulônga.

⁵⁴ Kumbukilâga Sauli akabalilo kâko umwêne âgomokîle nyuma? Umwêne alinkuyoba umwêne alinkutoligwa ukuya ni njosi. Kangî u nsololi, Samueli, âfwîle, kangî yikâlipo ni njila nayimo. Umwêne alinkutoba, “Yope na Urimu atisa nukuyoba kwa une.” Nakimo. Sauli âlimîle pankyeni pa Urimu, kangî amasyu gâke gâli kukung’unda ukufwâno. Muketile? Kyâla âlinkânîle itolo umwêne. Kangî u Urimu Thumimu yula, kila kyâli kisisimikisi kya Aroni isya bupûti bwâko. Ukufuma pa kusôkâpo kwa Aroni, Môse, i—i sahani yapayikigwâga pa mbânda.

⁵⁵ Lilino, ubupûti bwa Aroni bwâmalîke akabalilo kâko Yeso âfwêge. Kangî lilino, ukupâgulangania ululagîlo ukufumu ku ipyâna, uswe tukâli tuli na Urimu Thumimu. Kangî Pauli âbombelâga imbombo Ikyêne. Muketile? U Urimu Thuminu umwîsyûgu lyo lyaKyâla, Ilisitakufwa, Lyasyêpwa, i Lisyu ilisitakumalika. Muketile?

⁵⁶ “Kabuno aligwesa uyu isakwegamo ukusôsyâmo kalikôsa ka Bûku uyu, pamo ukôngelêla kalikôsa ku Lyêne.” Une ndikulônda kalikôsa ka Ilyêne, lôli une ngulônda lyôsa ili Ilyêne lilinalyo. Ikyo kyo Kipânga uswe tukulônda. Kangî ifindu fyosa fibagile ukuya fisisimikisigwe ni Lisyu.

⁵⁷ Iyo yo nongwa une nâtoligwêmo lululu ulu pakati pa bându aba Kipentekosti, panongwa yakuti, ukuyoba, “Une nâtoligwe ukupilikisya kûko amafuta gikusôka ukufuma mmaboko gînu, pamo ililopa ukufuma nkîsyo kînu, kyaali kimanyilo kua Mbepo Mwikemo.” Ikyo kikaya Kyammasimbo kangî une—une ndinkutoligwa ukukyêga icyêne. Ikyêne kikufîmbilisigwa ukwîsa ukufuma mu Lisyu.

⁵⁸ Kangî lilino, Pauli, umwene âliganîle itolo i Lisyu. Popâpo, bo umwêne âkâli ukubîkîla ubukêti siku ikyakubonekela ikikulumba iki iki umwêne âli nakyo, umwêne âbûkîle ukusuluka mu Igupti ku fyînja fitatu. Une ngwitika icyêne

kyáli fyīnja fitatu, ifyīnja fitatu kula mu Igupti. Kangi umwe mumenye iki une ngwitika umwēne ābombīle? Une ngwitika umwēne ālyēgīle u Lwītīkáno Ulukúlu, nukulōndesya ukukīndamo mu Lwītīkáno Ulukúlu, nukwāga ukuti Yūla naloliloli āli Mesiya gwanaloliloli. Umwēne alinkufimbilisigwa ukusisimikisya ifyakumbonekela fyāke ukwisila mu i Bāngéli. Ameni. O, mwe!

⁵⁹ Keta ku mwene akabalilo kako umwene aali minyololo. Umwe mukukētésya, yilipo i—i fwāsi ya būmi bwa Pauli akabalilo káko umwēne āli mminyololo kula kukabalilo katali. Umwēne āsīmබීle Būku gwa Baefesi. Umwēne āsīmබීle u Kalata gwa Bahiburi uyu. Muketile? Umwēne āli na kabalilo. Kŷāla ālindongwīsyē umwēne ukunsōsyápo ukukilania kula mminyololo, kangi umwēne āsīmබීle a Bakalata aba ku fipānga. Yumo ku kipānga kya Baefesi. Umwēne āsīmබීle yumo ku kipānga kya Kipentekosti, āli ni ndamyō nyingi fiyo na bēne. Ikipānga kya Kipentekosti umwēne āli ni ndāmyō nyingipo ukukīnda aligwēsa uyungi. Kikāli kili nalo. Lōli umwēne āpālisīyāga panongwa ya bēne. Ikindu kyene iki umwene ābagīle ukubamanyīsa abene. . . Akabalilo kako abene bikwīngīla: yumo āli nu lulimi, yumo āli nu lwīmbo, yumo āli nu kunyegēsya, yumo āli nu kwīpilika. Umwēne akābagīle ukuyoba, ukuyoba ku bēne, “Ubuponesīgwe bwasyēpwa.” Umwēne akābagīle ukuyoba bēne, “ukusūngulīgwa-ngāni.” Umwēne akābagīle ukuyoba ku bēne, abēne bāli bāna. Abēne bōsa balinkufimbilisigwa uku—balinkufimbilisīgwa ukwīpilīka ikindukimo, pamo ukukēta ikindukimo, pamo ukuya ni kwākwīpilika ikyakunyegele, kangi, pamo ikindukimo ukusyūngutīla abēne, ikyakusisimikisya kimo.

⁶⁰ Loli une ngwitika, akabalilo kako umwene ayobaga ku Baefesi, umwene aabagile ukuyoba pa, “Kŷala atusungulile uswe ngani ukuya banabalumiana na banabalindwana, kangi atufwikile uswe ukuya bana mwa Yeso Kristi bo lukaligwa ulwalo lwa kisu.” Keta ikyo. Mwe!

⁶¹ Nketesya umwene ikwisa mula mwa Buku gwa Baroma, na fyosa bo ifyo. Abene bali bakusi. O, abene bayobaga mu ndimi, naloli, kanga bali ni fimanyilo fimo ifya Mbepo Mwikemo pakati pabo. Loli abene bakatendike ifimanyilo, kangi ifyakwinyegesya, kangi ukwikinya ukunini, kangi ukwīpilika ukuhesya.

⁶² Pauli alinkuti, “Umwe—umwe—umwe mukubuka ku lwenge na ikyo. Akabalilo kaako umwe mukulondigwa ukumanyīsa, umwe mukali muli banike kangi mukufimbilisigwa ukunwesigwa ulupyu.”

⁶³ Lilino, ikyo kyo iki une akabalilo kosa ngelile ukulwila ubwite ikipanga iki ukuya, komma ikipambo kya banike. Unko uswe tukule. Ima pa nsebwe. O, mwe! Mwaketa lelo.

64 Popapo, Pauli ikubuka ukusuluka kula, icyēkwānda, ukukēta linga icyākumbonekela kyāke kyāfwānāga ni Bāngéli lya Kyāla.

65 O, ngimba icyēne kitisakuyaga kinyāfu, umwīsyūgu, linga abāndu bābōmbāga kila kāngi, linga uswe twātēdekaga icyakutubonekela kyītu ukufwāna ni Bāngéli lya Kyāla? Linga icyēne kitikufwāna, kokuti icyakutubonekela kyītu kisobi; icyēne kitikumulika mu Urimu Thumimu. Linga icyēne kikumulika nkati Mula, ameni, manya ugwe ulinakyo Ikyēne. Lōli linga icyēne kitikubōmba, kimo... Une ndikupāsyā kali icyēne kinunu bulebule, mūmo kyanaloliloli icyēne kyabonekāga ngati kyāli kitalusye; linga imuli sila sikāmulīke pamwnya pa Urimu Thumimu, icyēne kyāli kisobi.

66 Kangi kali kyakukubonekela kinywāmu bulebule ugwe gwāli nakyo, bwanaloliloli bulebule icyēne kyabonekaga ukuya, kali icyēne kītwālāga kyēne bulebule, kali kyāli kyabumanyi bulebule, kyo kyōmbo ikikulumba bulebule ukukaba imyoyo; linga icyēne kitikumulika mu Lisyu, icyēne kisobi. Kutalusya. Ikyēne kikufimbilisigwa ukugolokana ni Lisyu.

67 Lilino, une ngwītika mu... palipo pakatikati pa nsebwe. Injila, lilino, utubalilo twīngi... Une nālisibīle ukubūka ku kipanga kya Nazarene. U Ntwa abasaye abāndu bala. Abanjila-syaiyolo, abakemesigwe ba kiMethodisti kyo iki abēne bali; kipanga kya Kyāla, Nazarene, Pilgrim Holiness, ni fīngi fya fipanga ifinunu ifyaiyolo ifikēmo fila. Kangi abēne bālisibīle ukwīmba ulwīmbo:

Une ngwēnda mu nsebwe unywāmu ununu
ugwaiyolo,
Ukubabūla kulikōsa une ngubūka,
Une kinunupo njege gwanjila-syaitolo u
Nkristi, Ntwa,
Ukukinda kilikyosa une mmenye.

68 Kinunu. Kwakuswīgīsyā. Kangi polelo abēne bālisibīle ukuyoba isya unsebwe-uniwāmu gwa bwīkēmo. Lilino, linga umwe mukubala pa ikyo, abēnr bikukyēga ikyo ukufuma mwa Yesaya, untu gwa 35. Lilino, linga umwe mukukētēsya, umwēne alinkuti, “Kwisakuyapo unsebwe-uniwāmu, *kangi* injila.”

69 Lilino, *kangi* yo mulungisi. Muketile? Unsebwe-uniwāmu, ugwēne gukālī nsebwe-uniwāmu gwa bwīkēmo. “Ugwēne gwisakuyako unsebwe-uniwāmu, *kangi* i njila, *kangi* iyēne yisakukōlēligwāga, ‘I njila ya bwīkēmo,’ komma unsebwe-uniwāmu gwa bwīkēmo. “Injila ya bwīkēmo!” Kangi injila ya nsebwe pa pakatikati pa nsebwe. Ugwēne gubūmbigwe bo *ulu* ukuti amīsi gisakusukilāga amakāndi, ku mbafu syosa ibili, ukukyūnga unsebwe ukuya mwīfyūsi. Umwe mutikusulwa, umwe muli ni fitubwe fikwīma pa nsebwe gwīnu, akabalilo kōsa,

linga ugwēne gukayēngigwa kanunu. “I njila” yo pakatikati pa nsebwe.

⁷⁰ Lilino, pa lubafu *ulu*, akabalilo kâko abându bikwisa ukuya bapîndúke, aminogono gâbo gikubîkígwa kanunu pa Kristi. Kangi linga abēne bo itolo bali kanini bafundafunda, kangi batikūmilisya pāsi pa lwîpúto, abēne bisakufikága ukuya batalalifu fiyo, kangi bakafu, kangi bakafukafu, kangi basitakupāsyā. Kangi polelo linga abēne bali itolo panini bakwipilikapilka, linga umwe mutikukētésya, abēne bikwisa itolo ukuya bākukinakina kangi bāndísu, pa lubafu *ulu*, muketile, abēne bikubūka mu syakunyegésya na filifyōsa.

⁷¹ Lilino, lōli, i Kipānga ikyanaloli kyo Nongwainunu iyanaloli yamahala, mulamula pakati pa nsebwe. Ikyēne kitikuya kitalalifu pamo kikafukafu, pamo kikaya kyakukinakina. Ikyēne yo inunu naloli, iyaiyolo, i Nongwainunu indūngúle, ulupilikigwa-mundumbula u lugāno lwa Kyāla, kikubūka ukusuluka mulamula pakati pa nsebwe, ukukōléla ukufuma ku mbafu syosa-sibili. Uko ko kutalusya. Lilino ikyo kyo. . . Kangi mumo ugwe kubuka ku kipanga iki? Palapala ukufuma pa Lisyu, Urimu Thumimu.

⁷² Lilino, Pauli ālōndága ukutwāla i kipānga iki palapala pa nsebwe, popāpo umwēne alinkubūka nukwakufūnda ifyínja fitatu pa Masimbo aga umwēne āmenye. Polelp, Pauli āsimbīle ikiyabo ikinywāmúpo kya Lwītíkano Ulupya ulu. Kyāla ālintwēle umwēne ukubōmba ikyo panongwa yakuti ukwēne kukwisa i ngulilo ya Bāpānja. Matai, Mariko, Luka, na Yohani, i Nongwainunu ina, abēne bāli baYuda. Lōli Pauli āsimbīle bingipo abakalata bala.

⁷³ Lilino kētésya, lilino, uswe tukuyaga pakwanda ukulwēga ulwālo ulu lilino, kūko umwēne aliko, ikusimba Ilyēne, ukufuma mminyololo. Kangi umwēne afumile pakuya nifyakūbonekela fyosa ifi. Lōli, ikyākwānda, ikyakumbonekela iki ikyākwānda kyāsisimikisígwe, kangi uyu yo kalata gwāke gwakwígúla ku kyēne. Uyu yo kalata gwāke gwa fungulo. Baroma na Baefesi, na fyosa bo ifyo, fili nu buyo bwābo, loli uyu yo kalata gwa fungulo.

⁷⁴ Lilino, untu gosa gwa 1 *go* gukumfyusya Yeso, nukumpāgúla Umwēne ukufuma kukuya nsololi. Iyo yo fundo yosa lilino. Une ngugelaga ukufika ku kyēne itolo nakalinga mūmo une mbagile lilino, ukuti tungitugasyaga akabalilo katali fiyo. Ifundo yosa *ko* kupāgúlania unto umpya- . . . mpya. . . Untu gwa 1 *go* gukupāgúla Yeso ukufuma ku nsololi aligwēsa, pamo ululaligilo lulilōsa, nukunāngisya Yūyo Yeso ali. Lilino keta, “Kyāla.” Uswe tukwānda itolo, ilisyu, ukwanda, “Kyāla.”

Kyāla, ku tuba- . . . *yūyo* ku *tubalilo*
utukindakindane . . .

Utukukindanekindane kukoti “kubutali kunyuma,” akabalilo kākunyūma.

*. . .ntubalilo utukindanekindane mu njila
ingindakindane alinkuyoba ku ba tata ukwisila
mbasololi,*

⁷⁵ Lilino, muketile, “Kyala, ntubalilo utukindanekindane, mu njila ingindakindane, Umwene alinkuyoba ku ba tata ukwisila mbasololi.” Iyo yo nongwa Umwēne afīmbilisigwāga ukupa Indumi Yāke, ukwisila mu nsololi Gwake.

⁷⁶ Kyāla ātumāga u nsololi Gwāke bo yu Eliya, Yeremiya, Yesaya. Kangi linga ugwe kwisakukētésya, nasiku mu syāmbukúlu syōsa isya kīsu, ikipānga kitwēlémo siku u nsololi. Lōndésya ikyēne mu Lwītikāno Ulukúlu, u Lwītikāno Ulupya, pamo mu lisiku ili, mu lisiku iliyabumalikisyo. Nāngisya une nsololi aligwēsa ākusigwémo siku nkipānga mu lisiku lwabumalikisyo. Nāngisya une yumoywēne isilémo siku pala, ukusōka. Kangi nnāngisya une akabalilo kamokéne aka u nsololi, ugwāmbómbo gwanaloliloli gwa Kyāla, uyu ulubatiko lwa kipānga lwa kisu lukālimfuyile umwēne.

⁷⁷ Itolo inongona isya ikyēne. Yeremiya, Yesaya, bōsa ukusuluka ukwisila mu Lwītikāno Ulukúlu, abēne bākifūyile ikyēne. Yeso āyobīle, “Umwe mukumogesya amapūmba ga basololi nukugapela agēne mēlu, kangi umwe mwababīkile abēne mula.” Uko ko kotalusya.

⁷⁸ Ikipānga kikukīndilīla ikyo. Kēta Mwīkémó Patrick. Umwe baKatolika mukummwēga umwēne ukuya gwīnu. Umwēne akaya nKatolika ukukīnda mūmo une njīlīle. Uko ko kotalusya. Lōli mukummwēga umwēne ukuya gwīnu.

⁷⁹ Nkēte Mwīkémó Francis gwa Assisi. Mupokile umwēne. Umwēne akaya nKatolika nakingipo ukukīnda mūmo une njīlīle.

⁸⁰ Nkēte Joan gwa ku Arc. Umwe mwālimmōkīkye umwēne pa mbānda, ukuya ndosi, panongwa yakuti umwēne ākētāga imboniboni kangi yo gwamwambepo. Ukummōkya umwēne pa mbānda. Kangi unkikúlu yula ikukūta ukupelelīgwa ikisa, kangi abēne balinkummōkya umwēne pa mbānda. Kifuki ifyinja mia yumo, abēne balinkusyāgānia ukuti umwēne āli nsololi gwakikikúlu. Umwēne āli gwāmbómbo gwa Kyāla. O, twitikisyege, umwe mubōmbīle ulufūndo ulunywāmu: ummwe mwāfūkwīle imibili gya bapūti nukusopa igyēne mu lusoko.

⁸¹ “Umwe naloli mukunosya amasyeto ga basololi, nukubabīka abēne nkati mula.” Kotalusya. Nasiku ulubātikāno lwa kipānga lusōsisyémó siku u nnyāmbāla gwa Kyāla; nasiku kikabōmbigwāmo, kikabōmbigwa umwīsyúgu, kangi kitisakubōmbigwāmo. Ubwiputibuti ububātikīgwe bukayamo siku bubōmbélo bwa Kyāla.

⁸² Ikipanga ikikúlu ukukīnda fyōsa nkīsu ikipāgúke kyo kipānga kya Katolika; Luteri, kyakibili; polelo ikwīsa Zwingli; ukufuma Zwingli, ikwīsa Calvin; Calvin, ukukīndilīla, aba

Anglikani, aba Anglo-Saxon bikwěgápo, polelo ikipānga kya Anglikani; kangi Mwalafyāle Henry gwa Lwēle, akabalilo kāko umwēne afūyége, na fyōsa bo ifyo; kangi ukukīndilīla ukusulukila kwa Wesley Methodist, na ba Nazarene, Pilgrim Holiness; kangi ukukīndilīla ukusulukila ku kyabumalikisyo, yo Pentekosti, fyosa fipāgwīke. Kangi i Bāngéli pabwelu likumanyisya ukuti i kipānga kya Katolika kyo u—u nkīkūlu umfumuke-nububibi, kangi ifipānga ifya Protestanti ni fipāngānio fyābo fyō bāna balindwana bāke, Busetuli 17. Ikyo kyo katikati kotalusya. Polelo abene bali . . .

⁸³ Komma abāndu, lilino. Bulimo ubununu mu fyosa ifipānga fila; abakemesigwe, abandu abapokigwe. Lōli Kyāla atikukōlēla abāndu Bāke ukwisila mu kipāngānio. Umwēne ikubakōlēla abēne pabene na bēne. Kyala ikubombela na bandu bēne na bēne, kali ugwe uli gwa Methodist, Baptisti, Protestanti, kangi Katolika, pamo kilikyōsa iki ugwe uli. Kyāla, bo ulwālo lwa kīsu lukāligwa, ākumēnye ugwe, kangi akusūngulīle ngāni ugwe ku Būmi Bwasyēpwa, pamo lumo ugwe gwasūngulīgwe ku butāgīgwe Bwasyēpwa. Komma . . .

⁸⁴ Umwēne akāligānīle ukuti ugwe upyūtīgwe, ugwe ubagīle ukupyūtīgwa. Lōli, Umwēne ukuya nsitampaka, Umwēne āfimbilisigwāga ukumanya ubumalikisyo ukufuma ku bwāndīlo, pamo Umwēne akaya Kyāla. Popāpo Yeso akālisilēmo siku ku kīsu itolo ukuyoba, “Mulimosa, Une nisakukēta linga umundu yumo ikuyaga kisa. . .Linga Une ngubōmbēla nu kufwa, mu njila ingafu, abēne lumo bisakwīnogōna, ‘Mulimosa une. . .’ Ikyēne kisa—ikyēne kisakupepeka indumbula syābo, kangi abēne bisa. . .” Kyāla atikwēndesya imbombo Yāke bo ulo.

⁸⁵ Yeso ālisīle panongwa yimoyēne itolo, ko, kupoka bala bābo Kyāla, bo lukāligwa ulwālo lwa kīsu, āmēnye babagīle ukupokīgwa. Umwēne āyobīle lulo. Uko ko kotalusya. Popāpo ugwe uli. . . “Ikyēne kikaya umwēne uyu iganile, pamo umwēne uyu ikubopela; ikyēne yo Kyāla uyu ikināngisya ikisa.” Pauli āyobīle ikyo. Unnyāmbāla yulayula apa.

⁸⁶ Umwēne āyobīle, “Iyo yo nongwa Kyāla ābagīle ukuyoba, bo akāli Esau pamo Yākōbo bosa-babili ukupāpīgwa, Umwēne alinkuti, “Une nunganīle yumo kangi numbēngīle uyungi yula.”” Bo akāli nayumoywēne undumiana akapāpīgwa, Kyāla āmēnye ukuti Esau āli gwāsōni, kangi Umwēne āmēnyeukuti Yākōbo āli u. . .umwēne abuganīle ubwabuke bwakupāpīgwa bwāke. Popāpo Umwēne āmēnye, bo ikīsu kyākāli kikabūmbigwēmo siku, ukufwana ni kyēne. Lilino, uswe tukuyaga pakusyāgānia mu miniti Yūyo uyu āli uyu āmēnye ikyēne. Untu ugu gulinakyo ikyēne.

Kyala, . . .ntubalilo *utukindanekindane* mu njila ingindakindane alinkuyoba. . .ku *ba tata ukwisila mbasololi*,

Mmasiku agabumalikisyo aga ayobile kwa uswe ukwisila mwa Mwanundumiana gwake, . . .

Abōmbíle fiki? “Ayōbíle kwa uswe mmasiku gābumalikisyo aga ukwisila mu Mwanundumiana Gwāke.”

⁸⁷ Lilino, ngimba umwe mukwīnogóna bulebule lēlo, ukuti, ngimba ikuyaga fiki u nsololi? Ngimba uswe tubagíle ukuya nu nsololi lēlo ugwa lisiku ili? Naloliloli. Umwene abagile ukuyoba ukwisila mwa uswe? Naloli. Loli umwene kila . . . Abasololi aba lisiku lyaiyolo bāli Mbepo gwa Yeso Kristi.

⁸⁸ Lilino, unko uswe tukigolosye kila, 'nongwa yakuti une ndikwīnogóna ikyēne kikwīngíla kanunu mma. Lilino, iyi yo itolo ngati Sukulu ya Pandungu, popāpo uswe tukulōnda ukufikisya iki pawēlu. Muketile?

⁸⁹ Kētésya. Unko uswe twēge Mbepo gwa Kyala uyu āli mwa Mōse, nubupelelesye u . . . ali nsyūngulu gwa ngāni gwa Yeso Kristi. Bosa abākinaji ba Lwītíkano Ulukúlu bikubíkila ngani unsyungulu gwa kipíngíka. Mōse, apāpígwe mwāna umfwāne, ukufísígwa mu kitūndu, ukusōsígwako ku bapāpi bāke, na fyōsa, kangi āli . . . Umwēne āli mwalafyāle, pamo u—u ndōngósi, umpa-lulagilo, mwimila-pakati, mpūti. Kilikyōsa iki umwēne abíkíle ngāni unsyūngulu Kristi.

⁹⁰ Nkēta Yosefu, ālinganíle u gwíse, ābēngígwe na bakundwe bāke, kangi ukūlisígwa pa kifuki utupatu malongo matatu twa siliva. Ukusopigwa nkibwīna, kifuki mfwano; ukusōsigwāmo. Mbukubilwe bwāke, umwengabwalwa ikupokigwa, kangi unkekanyama ikutāgígwa; abahiya babili pa kipíngíka. Kangi polelo akabalilo kāko umwēne ikusōka pānja, umwēne afyūkíle ukufuma nkibwīna kila, kangi ātūgasígwe ku kiboko ikilílo kya Farao, ikikabi ikinywamu ukukīnda . . . i—i—i kīsu iki kyākomíle fyōsa ifíngi ifya kīsu. Kangi nayumo umundu abagile ukwisa kwa Farao pene papo abene bikwisilaga mwa Yosefu; Yeso itugesye ku kiboko ikililo ikya Kyala, kangi nayumo umundu abagile ukwisa kwa Kyala pene papo ikwisila mwa Kristi. Kangi akabalilo kāko Yosefu āsōkílépo pa kikota nukunyamukapo pala, abanyāmbála bābūkága pankyéni pa umwēne, bikulāta nukupūta ingangabwíte, ukukuba ingangabwíte, bikuyoba, “Inama umwe! Yosefu ikwīsa.”

⁹¹ Kangi akabalilo kako Yeso ikwisa, ingangabwite yisakukūta, kangi ilifūndo lililyosa lisakufugama, kangi ululimi lulilōsa lwisakulapa. Ena, nkulumba. Pala Umwēne ālipo.

⁹² Kangi akabalilo kāko Yosefu āfwíle, umwēne ālekíle ikikumbusyo ku bēne bābo bāgūlilāga ubuponesyo.

⁹³ Une nabíkíle ikiboko kyāngu pa libokosi ilyaiyolo akabalilo katali aka kakīndilépo, ilyēne lyātēndekígwe ukufuma kwa lēdi. Kangi umbili gwāke gwābagíle ukwītūgāsya . . . ififupa fyāke . . . Alinkuti, “Komma umwe ukunsyila une kuno, kabuno ilisiku limo, Kyāla ikuyaga pakukuyātíla umwe.” Umwene āli nsololi.

“Kýala ikwisa ukubayātila umwe.” Kangi alinkuti, “Akabalilo kako umwe mukubuka ku kisu icyāulufingo, ega ififupa fyāngu.”

⁹⁴ Aligwēsa u Nhiburi ugwaiyolo, ni nyuma yikomīgwe kangi yālılopa, ābagile ukukēta mula mu libokosi lila nukuyoba, “İlisiku limo, uswe twisakusōka pānja.”

⁹⁵ Yeso ālekile icyakukūmbukīla, ilipūmba ilyābwāsi. İlisiku lisiku limo uswe tukubūka kula ku lipūmba, kangi abaganigwa bītu, nukupilika utufu utunini utwaiyolo, akabalilo kāko abēne kikuyoba, “Līto ku līto, kangi umfu ku mfu, kangi ikīsu ku kīsu.” Lōli, nkundwe, uswe tubagile ukukēta ukukilania i nyānja, ku lipūmba ilyābwāsi. İlisiku limo, uswe tukusōkangāpo apa. Uswe tukubūka ku Kāya. Umwēne ikwīsa. Kilikyōsa kyālimililīgwe.

⁹⁶ Nkēta Davidi, akānīgwe ba bāndu bāke bēne, ukusōsigwāpo pa kikota na bāndu bāke bēne. Ukuya mwalafyāle gwa Yerusalemu, ālūndusigwe ukufuma mu Yerusalemu na bāndu bāke bēne. Kangi bo umwēne ābūkile pamwanya pa Kyāmba Mafilu, umwēne alinkukēta kunyuma nukukūta. Umwēne āpīkīgwe.

⁹⁷ Ifyingi bamia lwēle ukufuma pala, u Mwanundumiana gwa Davidi, Mwalafyāle gwa Yerusalemu, ālītūgēsye pa kamba nukukūtuta, ’nongwa yakuti Umwēne āpīkīgwe.

⁹⁸ Yula āli Mbepo gwa Kristi mwa Davidi. Fyosa fyāpag’unsyungulu ngāni ikipingika. Abasololi bala ukugomokela kunyuma kula bāyobelāga mu Ngamu Yāke. Abene bitugasyaga mu Ngamu Yāke. Abene babombielāga mu Ngamu Yake. Naloli. “Kýala ntubalilo utukindanekindane mu njila ingindakindane alinkuyoba ku ba tata ukwisila mbasololi, loli mu lisiku ilyabumalilo ili ukwisila Mmwanundumiana Gwake.”

⁹⁹ Popāpo abasololi na banyāmbāla abāmwāmbēpo, ilisiku ili, ko itolo kundalika kwa Kristi. Pala, ukwisila mu lulagīlo abēne bālimile, kēta. Ukukilania apa abēne bikwīma, bikukēta nyuma injila iyingi, ukwisila mu līpyāna.

¹⁰⁰ Ikyo mu Bahiburi 11, untu gwabumalisyo, une kingikingi nswigilēpo ikyo. Mu ntu gwabumalikisyo, ikiyabo kyābumalikisyo kya untu gwa 11 gwa Bahiburi, akabalilo kāko umwēne ikuyoba isya Abraham. Ulwītiko ulukulumba, kangi pa bumalikisyo, umwene āyobīle, “Abene balinkubēla mu fipapafyang’osi ni fipapafyambene, kangi bātekīgwe ukuya basitakāndu, basita buyo, kangi balinkukēkīgwa pakati. Abēne balinkubēla ukusyūngutīla, nabumo ubuyo ubwakubūkāko, bābēngīgwe, nukufūyīgwa, nukufwīmīgwa. Panongwa ya bāla, ikīsu iki kikaya kyākufikāpo pa bāndu bo bala.”

¹⁰¹ Polelo Pauli ikwīma nukuyoba, “Lōli kisita uswe abēne bakaya bapelelesye.” Kabuno abēne bākētelāga itolo ku kipīngīka, kangi uswe tukukēta *ukukīndilila* i kipīngīka. Uswe tuli nu Mbepo gwa Kristi bo Ikyēne kifumile ukuya mbili gwa

mundu nukwitugasya pakati pa uswe. Uswe tukwisa apa na Mbepo Mwikemo, ulu lo lubatikano lununupo kubutali fiyo.

¹⁰² Kangi utubalilo tumo une nguswiga iki i Kikristi kikulonda umwisyugu. Undumbilili ikubuka nkaya kamo abagilile ukuya. . . pamo ikipanga kimo ikipya pamo ukutumigwa kumo ukupya, ikwikolela mwene nsololi, ikwenda pamwanya pala, ikuti, “Ena, linga abene bikumba une ihela inyingi mwakuti. Linga une mbagile ukuya ni iligali ilinunu ukukinda. Linga abene bisa. . . Linga umfalo gwangu gwisakufyusigwaga imyesi mihano-na-gumo giligyosa.”

¹⁰³ Uswe tukufimbilisa ukuya banunu ukukinda bosa. Uswe tukufimbilisa ukuya nu twaya utununu ukukinda. Uswe tukufimbilisa ukuya ni myenda iminunu ukukinda. Ngimba uswe twisakubomba fiki akabalilo kalo uswe tukwima mu kuyapo kwa banyambala bala babo bembelaga, mfipapafyang’osi na mfipapafyambene, nabumo nu buyo bwa kulambalika imitu gyabo, bikwembela mmatengele? Kangi umundu yumo abagile ukutugila uswe kangi uswe twitendekisye ukukileka ikipanga kangi kisita kubukaka kangi mma. Iki i Kikristi kikulonda umwisyugu. Uswe tukulondigwa ukuya bakwikosyasoni twibene.

O Kyala, yaga ni kisa kwa uswe.

¹⁰⁴ Mu lisiku lila, Umwene alinkuyoba ukwisila mu basololi, loli ilisiku ili ukwisila mu Mwanundumiana Gwake. Lila lyali lisyu lya nsololi, pala. Ili lya Lisyu lya Mwanundumiana, umwisyugu. O, yisayigwege i Ngamu ya Ntwa!

¹⁰⁵ Mmasyu agangi, linga ugwe kuketa ku nsyungulu, unsyungulu, ugwe ubagile ukusoba. Loli Iki kyo kipiyigwe, ipiicha yo mbelelesye. Kila kyala ukwisila mu nsololi; iki kyo ukwisila mwa Mwanundumiana Gwake. Kila kyali ukwisila mu nsyungulu; iki kyo ukwisila mu kyakupamalasigwa. Amen. Umwe mukupilikisya ikylene? Lukayapo ulusako ukutaga. Ikyene kyo kindu kyakupalamasigwa, ilisiku ili ukwisila mwa Mwanundumiana Gwake. O, syo nnyafu bule!

. . . *yuyo umwene abombile ansungwile gwakilingo . . .*
(O, mwe!) . . . *gwakilingo gwa findu fyosa, . . .*

¹⁰⁶ Ngimba kyali fiki ikylene? Ulwene lwali lusungulo. O, pilikisya. Umwene asungigwe, Kristi ali, gwakilingo gwa findu fyosa. O, u mohesi amenye ikyo, ukufuma mu ngunda gwa Edeni, umwe muketile, akabalilo kako u mohesi apilike i Lisyu lila pala ilisiku lila, mu bulongi bwa bandu bala. Alinkuti, “Panongwa yakuti ugwe ufumile ku mfu, ku mfu ugwe kwisakugomokelaga; kangi u Luyungu lwa nkikulu lwisakukuyubula untu gwa liyoka.” U Luyungu ulufingigwe.

¹⁰⁷ Setano kingiking aketsyaga ku Luyungu lula. Akabalilo kaho Abelo apapigwe, umwene alinkuti, “Gwaketa lelo ugwe, lula lo luyungu.” Kangi umwene alinkungoga Abelo.

U mwanundumiana gwāke, Kaini, alinkungoga Ābélo. Kangi nakalainga itolo bo Ābélo áfwíle, umwēne alinkuti, “Une njifúndíle imbeyu.” Umwēne alinkuyikéka iyēnr. Umwēne alinkuti, “Une njágíle iyene.” Lōli, ubufwe bwa Ābélo, ubupápígwe bwa Sėti bwáli busyūke kangi. Kétésya mūmo abēne bīsílága ukusuluka.

¹⁰⁸ Ulukīndi lula lwa Sėti, ulwēne lukusuluka pāsi, umwīyúfyē, unnyāmba ungolofu; ukukīndilíla pāsi ukukīnda Enóki; ukukīndilíla kwa Noa, ku bumalikisyoa bwa bonangiko bwa mwélésyo.

¹⁰⁹ Keta ulukīndi lwa Kaini, balinkuya bāndu bakomu, bamanyili, sayansi. Ngimba i Bāngéli litukuyoba. . . Ngimba Yeso akāyobile, ukuti, “Abana ba nkīsu iki bakomupo ukukīnda a Bāna ba Kitangalala”? Kēka ku lubafu lwa Kaini pōpe umwīsyúgu: bakomu, bamanyili, bākwilāmwa, bīpútípúti fiyo; muketile, bīpútípúti fiyo, lōli basayansi, bayēngi, banyāmbála bakulumba.

¹¹⁰ Ega abanyāmbála abakulumba. Nketa u Thomas Edison, bingi abanyāmbála abakulumba. Keta Einstein, imibongo gya kīsu, mūmo-bikuyobela, umwīsyúgu, imibōngo gya kīsu. Lōli uswe tutikugela ukubōmbéla ubōngo. Uswe tukulileka i Linogono lya Kristi liyege mwa uswe, nukukēta ku Lisyu, nukukikóléla ikyēne lūlo.

¹¹¹ Abagānga bāmikota, palema nalinga uswe tukubapālisya abēne na filifyōsa uswe tuli nafyo, lōli bingi ba bāla bo bīlāmwe, basitakumanyakyāla. Kēta abāndu abakomu kangi abamahala. Abēne bali pa lubafu lula kubwa kula, u lubafu lwa Kaini.

¹¹² Lōli keta abiyīsye kangi abólólo. Pala po bulipo u busyūke kangi bwāko. O, asayigwege u Ngamu ya Ntwa! Mwaketa lēlo umwe. Ketesya.

. . . umwēne ālintēndíke umwēne *gwakilingo gwa findu fyosa, mwa umwēne mōpe umwēne átēndíke ifisu;*

Ywani uyu átēndíke ikīsu kya pasi? Kristi. “Kristi átēndíke ikīsu iki?” Ena, nkulumba. Unko uswe tubūke itolo panini panyēni.

Yūyo ukuya bwēlu bwa lwīmiko bwāke, kangi kifwāne kyakulingāna ikya buyepo bwāke. . .

Ubwēlu bwa lwīmiko lwa Ywāni? Lwīmiko lwa Kyāla. Ikifwāni kyakulīngānia kya Buyepo bwa Ywāni? Bwa Kyāla. O, une nkiganile iki!

. . . pamo *ikifwāni kyakulīngānia kya būndu bwāke, kangi ukukoleléla mmwānya ifindu fyōso fya losyu. . .*

Mwaketa lēlo umwe. I Lisyu, ili likukoleléla mmwanya ifīndu fyōsa. Yeso āyobile, mwa Matai 24, “Mmianya ni kīsu fisakumalika, lōli a Masyu Gāngu gatisakumalikāmo siku.” Umwēne ikukoleléla mmwanya ifīndu fyōsa.

113 Sayansi ikugela ukugwīsyā pāsī Ilyēne, nukuyoba, “Ilyēne lyo i Būku ilyaiyolo. Ilyēne lisanusigwe.”

114 Kyōpe i kipānga kya Katolika gwa Roma, Bishopu Sheen āyōbīle, “Lila lisanusigwe kana pamo kahano utubalilo utukindanekindane, kangī fikayako fingi ku Lyēne mma. Ugwe ukābagīle ukwitūgasya ukwisila mu Lyēne linga ugwa gwafimbilisigwāga ukubōmba.” Loli Umwene ikukolekēla mmwanya ifindu fyōsa ukwisila mu Lisyu Lyāke. Amenī. Ikyo kyo iki une ngwinogona isya Ilyene. Une ngwitika i Bāngēli.

... *illsyu lwa maka gāke*, (galimo amaka mu Lisyu),
akabalilo kākō alībīkīle mwēne ukusukukīgwa imbībī
syītu, ... (keta apa) ... itugesye *ku kiboko ikilīlo kya*
Luyīndīko ku mwanya;

115 Ngimba Pauli ikugela ukubomba fiki? Umwēne ikugela ukunāngīsyā ukuti Kyāla āli nukufūmbwa pa findu fyōsa mwa Kristi, kangī Kristi āli kifwana kyakulīngania kya Kyāla. Untu gōsa ugu gusyēle gukubōmbēla na mūmo fikuti Umwēne āli pamwanyapo ukukīnda a Bāndūmi, pamwanyapo ukukīnda amaka gōsa. Abāndūmi bammwiputāga Umwēne. Pauli āgelāga ukunkūsyā Umwēne.

116 Lilino, une ngulōnda ukugela...Linga une ngutoligwa ukubūka pabutalipo ukukīnda iki, gosa ugu gusyēle gukunkūsyā itolo Kristi. Iki Pauli ikuyoba pa bwa apa, ngati mu ntu gwa 11, kangī fyōsa ifya kuyoba isya kīsu. Umwene alinkuti, “Ngimba u—u Gwandumi yula aabombile fiki, ‘Ugwe gwe Mwanundumiana Gwangu, ilisiku ili Une ngupāpīle Ugwe?’ Muketile?”

117 “Kubumalikisyo bwa kisu, abene bisakupyutigwa. Ikisu kisakupyūtīgwa. Lōli i...Kangī ifindu fyōsa ifya kīsa fisakupyūtīgwa. Umwēne ābagīle ukufiniēmba ifyēne bo myānda. Ifyēne fikuyaga fyaiyolo, nukusanusigwa, nukukīnda ukusōkāpo. ‘Lōli Ugwe kusyāla. Ugwe kusyāla bwilanabwila. Ugwe gwe Mwanundumiana Gwāngu. Ilisiku ili Une ngupāpīle Ugwe, kangī utisakupyūtīgwāmo siku, ukwitūgāsya ku kiboko ikitalusye ikyā Luyīndīko.”

Ngimba *ikiboko ikilīlo* kokuti fiki? Komma, Kyāla ali ni kiboko ikilīlo iki yumo ikwītūgāsyaāpo pa kyēne. *Ikiboko ikilīlo* kokuti a “maka na bulagili,” ali nabo ubulagili bwa kilikyōsa m’Mwanya na nkīsu. Kangī i Myānya gyōsa ni kīsu fitēndékīgwe nu Mwēne.

118 Lilino, Ngimba yo Ywāne u Miāna unkululumba uyu, u Mwinitu unkulumba uyu, Kristi? Apa, Kyāla mwa Tāta, Mwanundumiana, kangī Mbepo Mwikemo, ikyēne kikaya... Ikyēne bo butatu, lōli Ikyēne bukaya butatu bwa bāndu. Ikyēne bo butatu bwa mbubombelambombo, bwa Kyāla yumoywēne ntiga.

¹¹⁹ Umwēne āli Tāta ikulōngosya abāna ba Israeli. Mula mwāli mbubōmbelambombo Bwāke, u nkulūmba Yehova Tāta. Kangi Umwēne ālītūgésya pa kīsu, ikukōléligwa Mwanundumiana. Kangi lilino Umwēne ikwitūgásya mu Kipānga Kyāke, ikukōléligwa Mbepo Mwíkemo. Komma a Bakyala batatu; Kyāla yumoywēne ntiga mbubōmbélambomb mutatu: Tāta, Mwanundumiana, kangi Mbepo Mwíkemo.

Abāndu bikugela ukutēndéka Umwēne ukuya Bakyāla batatu, Kyāla Tāta. Iyo yo nongwa, abaYuda, ugwe ukabagilāmo siku, ugwe utisakutwalāmo siku iki kwa nJuda, umma, kila pala. Umwēne akabagīla. Umwēne alinalo ulukomelesyo, ukuti, “Une ne Kyāla Yumoywēne.” Alipo itolo Kyāla yumoywēne ntiga.

¹²⁰ Mu Africa abēne bikōsya injila itatu ingindane: abēne bikōsya kamokēne kwa Tāta, kangi kamokēne kwa Mwanundumiana, kangi kamokene kwa Mbepo Mwíkemo. Aba Apostolic Faith mission, abēne bikōsya katatu, kisyo kunkyēne, ku bufwe Bwāke. Iki abēne bikukikōléla Full Gospel ku Kiloboko Kyakubwingililo, pamo ku Kiloboko Kyakubusōkelo, bikōsya katatu kubwakunyuma, bāyobīle Umwēne...ku busyīligwe Bwāke.

Kangi umwene aatile, “Akabalilo kako Umwene afwege, Umwene āgwīlile kunyēni.”

¹²¹ Uyungi āyobīle, “Gūlīla. Ugwe kufīmbilisigwa ukusyīla u mūndu pa nyuma yāke.” Itolo ifindu fyabumang’anyi ifinini ifyaiyolo, napāpo, abēne bosa-babili basobi; bosa-babili basobi, ukufwana ni Lisimbo.

Iki yo Urimu Thumimu. Ikyene kikumasya ikyēne.

¹²² Lilino, apa, unko uswe itolo tukyēnesya mōsa nukukēta iki—iki ikyēne kikubonekēla, ikilo iki. Apa ikyēne kilipo, linga umwe mukulōnda ukukibona ikyēne. Mu fyosa fya kifuki fyīnja malongo-mabili-na-fihano une njīle ndumbilili, une nkifūdīle ikyo. Kangi une kingikingi nswīgīle ku fikūngīlwa nkipānga. Ngimba ifikūngīlwa fila fyo fiki? Ubusololi, ukuyoba mu ndimi, ukusanusya kwa ndimi, ubusetuli Bwanwakyala, na fyōsa bo ifyo, ifi fyōsa fikwīsīla mwa Kristi.

¹²³ Lilino kēta. Kristi yo Ntu gwa findu fyōsa. Kangi Umwēne yo Ntu gwa Kipānga. Kangi ngimba umwe mukētīlēmo siku i diamondi ilinywāmu? Ilikulumba ilinywāmu idiamondi ili limotolīgwe kanunu, ilyēne lilinato utumotoke utunini tumōtwikéko ukufuma ku lyēne, ukumotokáko ukufuma ku lyēne. Ikyo kikutēndéka i diamondi ilitalusye. Ngimba akamotoke ka fiki? Ili diamondi ilyānalōli, injila yīyo ilyēne likwīsīla pānja, ilyēne likubulīgwe; ilidiamondi lyanaloli, akabalilo kāko ilyēne lyāgīgwe.

Une nāli ku Kimberley. Umwe, mwe bingi ba umer, mwe mupilike umwe mubagīle ukusala ilidiamondi ndukīndi, ikyo kyo kitalusye. Billy na une, na Tata. Bosworth. U presedenti

gwa migodi gya diamondi gya ku Kimberley, ikwēga... Umwēne āli ndongola-buyo gwāngu mu lukomano kula. Kangi abēne bātswēgile uswe kula. Kangi itolo ukufuma mu... Abēne bikufukula agēne pānja, o, kifuki amafiti elifu yumo na bamia bahano na babili pāsi pa kīsu. Agēne gikusōka pānja, ibwe lya bluu, bluu unywāmu, ngati ili ibwe-lyabluu umwe mukulyāga ukusyūngutula apa. Kangi abenekaya bala, abēne bikubabika abēne amafiti elifu yumo na bamia bahano na mabili, ukufukula agēne, ukukyūnga utengo uyege mmwanya. Ugwe gwābagile ukubūku ku kisoko kula, abēne bakifugatīle na basikali ikyēne ku mamailosi bamia. Ega indóbo ibili isya magaloni mabili, umwēne alinkuyoba, nukupimba iyēne yīswile nu—nu nsānga, kangi linga ugwe gwābagile ukufika kukāya nu gwēne, ugwe ubagile ukuya gwamamiliyoni, gisakuyāga ngamo amadiamondi mīngi fiyo mu gwēne. Lōli abēne babagile ukubōmba nukufukula agēne, ukubika untēngo pamwanya pa gēne.

¹²⁴ Lilino, i diamondi, akabalilo kāko ilyēne likusōka pānja, ilyēne lyo itolo linywāmu, litenenefu, lyakusyungutula, ngati, kipatu kya ndalasi. Lilipo i diamondi ilyabluu, i diamondi ilititu, emeradi, kangi i diamondi ilipelelesye, diamondi ilyēlu. Lōli akabalilo kāko ilyēne likusōka pānja... Polelo akabalilo kāko ilyēne likutēndekigwa nukubikigwa mbubōmbélo, kalipo akayabo i diamondi lila likufimbilisigwa ukutāgako. Kangi ilyēne likufimbilisigwa ukutaga i—i ifibulutuke fya ilyēne. Ukubálula utubulutuke utunini, panongwa yakuti, akabalilo kāko ilyēne likwisa mu bwēlu ubwakatalula, bo *ulu*, ilyēne likupela ukumulika. Akapatu, aka ko kakupela ukumulikamulika, mūmo akēne katumuliligwe. Akēne katumuligwe, kapātuligwe, kangi polelo, akabalilo kāko akēne kakubōmba, akēne kakutēndeka ulumulikamulika. Kangi kamo kikubūka ubwēlu ugwāndeka, akāngi kikubūkāga ubwēlu bwa bluu, kangi lumu akāngi, ubwēlu bwa emeradi, kangi ubwēlu ubukesefu. Kangi utubwēlu utukīndānekīndāne tukubūka ukufuma ku lyēne, ukufwana kipingafula. Abēne bikulikōléle ilyēne, “moto mu diamondi.”

¹²⁵ Lilino, lumu mwa imuli sili lukwīmilīla ifikūngilwa. Lōli ikyēne kyo, kyēne, Kristi yo Diamondi. Kangi Umwēne āli yo Yūmo Yuyo ālisīle, kangi ākuyubuligwe, nukufulasigwa, nukukomigwa, ukuti Umwēne abāgile ukwīndalika Mwēne kunyuma ukuya Bwēlu ku kīsu. Umwēne yo Fundi Diamondi.

¹²⁶ Ngimba umwe mubagile ukwinogonela, bo kukāli nukuya i kīsu, bo kukāli ukuyako ubwēlu, bo kukāli ukuyako i ndōndwa, bo kukāli ukuyako kalikōsa? Kwāliko i Nyībūko ingulumba yikusōka, iya Mbepo, kangi ukufuma ku Nyībūko iyi mulinkwisa ulupelelesye ukukīnda ulwa ulugāno, 'nongwa yakuti kakalipo nakamo ukuti ulwēne lwīse ukufuma ku yīla lōli ulugāno. Lilino, uswe, iki uswe tukukikōléla lugāno, umwīsyūgu, lo lugano

uluniongasye. Lōli itolo bo uswe tukwāgamo ifyakulōndígwa, pamo akapatu kanini ka lugáno lula mwa uswe, ulwēne lukwāndusya aminogonelo gītu gōsa.

127 Polelo ukufuma mu yila kukwīsa akasōko akāngi, ukufuma ku Nyībúko inywāmu iyi, i Diamondi, kangi ikyēne kyākōleligwága bugolofu, bwanaloli ubugolofu. Lilino, iyo yo nongwa uswe twābagīle ukuya ne lulagīlo. Iyo yo nōngwa ululagīlo lubagīle ukuya nu bulongi. Linga nabumo ubulongi bukukōnga ululagīlo, ululagīlo lutikubōmba nakanunu nakamo. Kangi akabalilo kāko ubulongi bwātumulígwa nu lulagīlo, iki kikutwāla ubufwe, kangi akayapo nayumo yuyo ābagīle ukuhōmba ulufundo lōli Kyāla Mwēne. Kangi Umwēne āhōmbīle ulufundo lwa bufwe bwītu, kangi ālyēgīle imbībi syītu pa Mwēne, ukuti uswe tubagile ukuya bwikemo bwa Kyāla ukwisila mwa Umwēne.

128 Lilino, akabalilo kāko aMabwelu amakulumba aga galinkusōka, pamo imulimuli ingulumba isya Mbepo: lugano, lutēngáno, ubo bo bōsa bwālīko, Bula. Kukālilo nakumo ukukubilwa. Kukālīko nalumo—nalumo ulubēngo, pamo nakamo akabini; akēne kakābagīle ukufuma mu Nyībúko iyi. Yula ali yo Yehova. Yula ali yo Yehova Kyāla. Kangi lilino, bo mūmo abafundakyāla bikukikōléla ikyēne, u theofani alinkubūka ukufuma Yila, iki kīkukōléligwa mu Fyammāsīmo, u “Logos,” u Logos uyu ābūkīle ukufuma kwa Kyāla. Ikyēne kikafu ukulīngānia, lōli Umwēne āli kiyabo kya Kyāla.

129 Lilino, apa kyo iki kyābonīke. O! Nhobokela une. Une—une—une itolo ngufika pa iki, iki itolo kikunyēga une palapala une ngukigana ikyēne. Muketile? U Logos, kangi i Nyībúko ingulumba iyi, i Nyībúko ya Mbepo ingulumba iyi iyi yikāli nu bwāndīlo nabumo pamo ubumalikisyo nabumo; u Mbepo unkulumba uyu alinkwānda ukwībūmba, kangi u Logos uyu ābūkīli panja ukufuma ku Yēne āli yo Mwanundumiana gwa Kyāla. Iyēne yāli yo bubūmbe bwēne ububoneke ubu Mbepo āli nabo. Kangi Iyēne yāli theofani, iki kokuti u mbili, kangi u mbili gwāli ngati nnyāmbāla.

130 Mōse ākibwēne Ikyēne akabalilo kāko Ikyēne kyākīlénie ukukīnda i . . . kifuki—kifuki īlyalábwe. Kangi umwēne ākibwēne Ikyēne, alinkuyoba, “Ikyēne kyābonekága bo kiyabo kya kunyuma ya mūndu.”

Ugwe go luko lulalula lwa mbili ugu uswe tukwāmbilīla akabalilo kāko uswe tukufwa apa. “Linga ikitēmbe ikyamfu iki kisungulwīke, uswe tulinakyo kimo kitalile kikugūlīla.” Ikyo kyāli Ikyēne. Kangi uyo theofani uyu yo āli Mwanundumiana gwa Kyāla. Yūla Mwanundumiana, yula Logos, alinkuya mbili, panongwa yakuti uswe twābīkīgwe mu mbili. Kangi u theofani, u Logos, alinkuya mbili, apa pakati pītu, kangi Ikyēne kikāli nakimo ikingi lōli ubuyo bwākwītugasyāmo, kabuno i Nyībúko

yōsa yītūgasyága mu Mwene. O, ngimba umwe mukukiketa ikyene? Pala Ikyene kilipo. Ikyo kyāli Yumo, ukuti, mwa . . .

¹³¹ Keta kuno. Unko uswe tusanuke lilino nakalingo itolo ku Bahiburi, untu gwa 7, itolo pa kabalilo ka—ka lipyána, Kyála ukuya mwígáne. Unko uswe tukēte iki ikyēne kikuboneka ngati apa. Abraham!

Ngimba ko kabalilo kalinga aka uswe tulinako? Uswe tulinago amaminiti kalongo. Umma ndaga. Uswe tubagile ukukóla iki, polelo uswe tukumálísyá ikyēne mōsa ilikōnga, ilikōnge, pamo Pandungu, u Ntwa ikwiganága.

¹³² Abraham āgomokelága ukufuma ku bupyūte bwa mwalafyāle.

Kabuno u Melekisedeki uyu, mwalafyāle gwa Salemu, . . .

Balinga aba bamenye kũko, yũyo, iki Salemu āli? Yerusalemu.

. . . mwalafyāle gwa Salemu, unsōka gwa Kyala ugwapamwanya ukukĩnda, yuyo ālyāgéne na Abraham ikugomokáko ukufuma ku bupyūte bwa banyafyāle, nukunsaya umwēne;

Pilikisya.

Kwa yũyo yōpe Abraham ikupa ikiyabo kya kalongo kya fyōsa; ikyākwanda ukuya mu kusanusya u Mwalafyāle gwa bugolofu, . . . ukufuma yula yōpe u Mwalafyāle gwa Salemu, uyu yo Mwalafyāle gwa lutēngáno;

Kisita tāta, kisita mama, kisita kikolo, ukuya nabo nabumo ubwāndilo bwa masiku, pamo ukumálísyá kwa būmi; . . .

¹³³ U Mwalafyāle isile pāsi ukufuma ku Salemu, nukwāgána na Abraham ikufuma ku bupyūte bwa banyafyāle. Kangi u Mwalafyāle uyu akāli nayo nayumo ugwīse, akāli nayo u māma nayumo, akāli nabo ubwāndilo bwa masiku, pamo ubumalikisyo bwa masiku. Ngimba yo ywāni uyu Abraham ālyāgéne nayo? Lilino inogona. Umwēne akāli nayo ugwīse nayumo. Umwēne akāli nayo u māma nayumo. Umwēne akālímó siku na kabalilo aka Umwēne ālyāndíle, kangi Umwēne akālímó siku na kabalilo aka Umwēne isakumalikága, mwakuti yulayula u Mwalafyāle gwa Salemu abagile ukuya ali nu bumi umwīsyúgu. Amení. Umwe mukukibona ikyēne? Ikyēne kyāli yula theofani yula āli yula Mwanundumiana gwa Kyála. Salemu nki? Yula u Yerusalemu uyu ali Mmwanya, yula Abraham, ukuya āsayigwe, ālōndesyága, ukukāga, ukugela ukukāga a Kāya kāko u Njengi nu Mtēndeki āli Kyála. Umwene balinkubēla mfipapafyang'osi na mfipapafyambene, kulikosa, nubilōnda, ukubēla, kangi ālōndesyága a Kāya kāko u Njengi nu Ntēndéki āli Kyála. Kangi

umwēne ālyāgéne nu Mwalafyāle gwa Salemu yula, ikusuluka pāsi, kangī umwēne ālinhōmbīle Umwēne ikyakalongo kya fyōsa ifikabígwe ku bwīte. Amenī. Uyo yo Mwene. O, Nkundwe Graham, yula āli Mwēne. Yula āli yo Mwene.

Abraham ālimbwéne Umwēne kangī. Ilisiku limo umwene ālitūgésye nkihema mula. Umwene alinkukēta, ukwīsa pala, kangī umwene alinkubabona abanyambala batatu bikwisa.

¹³⁴ Umwe mumenye, kalipo akandukamo itolo ka Unkristi, ukuti umwene ikumanya Mbepo akabalilo kako umwene ikuketa Ikyēne. Akabalilo kāko umwēne...Umwēne itolo ikumanya ikyēne. Kilipo itolo ikindukimo Kyammasimbo ukufwana ni kyēne. Ifindu Fyamasimbo fikuketeligwa-ngāni Mwamasimbo. Umwe mumenye. Ena, umwene abagile itolo ukukimanya ikyene, linga umwene yo nalololi apapigwe. “Ing’osi Syangu simenye a Masyu Gangu.”

¹³⁵ Kangī umwene itolo āménye ukuti ikindukimo kyālipō. Umwene alinkubopa panja, kangī umwene alinkuti, “Isaga nkati, Ntwa. Itūgasya pasi. Ima panini. Une ngwegaga ikimomosela kya nkati nukubīka nkiboko Kyāko. Une nisakusukāga amalundi Gāko. Itūsyā Gwimwēne, polelo kindililāga pa njila Yāko, kabuno Ugwe—Ugwe gwīfīle ukunjātīla une.” Mmwānya nkīsu ikisitamboto, ukwēga injila ingafu, injila na bapīkigwe banāndi ba Ntwa.

Akabalilo kāko, Loti itūgasyāga mbukabi, umwīpwa pāsi pala, lōli umwēne itūgasyāga mbutulwanongwa. Ikyo kyo iki ubukabi bwīngi bukutwāla bo butulwanongwa.

¹³⁶ Popāpo Abraham alinkubatwāla Abēne pala, bo umwēne ikwēga utwīsi utunini nukōsya amalundi Gābo. Umwēne alinkubopela pānja mu ngwāta, nukwakwēga i ngwāta indupano mu ntimo, nukuyigoga iyēne; ukupa iyēne ku gwambombo, ukutēdekésya. Kangī alinkuti, “Sarah, kanya ubufu bwāko.”

Umwe mumenye iki ukukanya, ikyēne kili, kikusanusya. Umwe mumenye, māma ālisibīle ukuya ni kyaiyolo, uluko lwa ngati katapwa, umwēne āli nako nkati mu—u bufu nkitundu. Ngimba umwe mukibwémo siku ikyēne mu sēfa? Kangī ugwe gwāli na katapwa nkati mula, ugwe gwayigaga ubufu bula, umwe mumenye; nukufika ubusito bo *ulu*, nukuyīga ikyēne mōsa, ngati. Une numbwēne māma ikubōmba ikyēne, utubalilo twīngi, akatapwa, ukuya na kandu akanīni akasyungutīle aka kali ni sefa ya tusāmbō innin pa kēne. Umwēne egaga ubufu bula pala nukusēfa ubwēne bo *ulo*, umwe mumenye, ukukung’unda kunyuma na nkyēni, bo *ulo*. Polelo kwēga akatapwa nukuyīga akēne ukusyūngutīla, bo *ulo*, ukubutwāla ubwēne pāsi. Kangī ako ko kabalilo kāko uswe tukubūkāga pāsi nukwēga ubufu busīgwe ku kigayo kya filōmbe ikyaiyolo; kangī isīnde inywāmu isyaiyolo, umwe mumenye, syāpelāga unkati gwanalololi gwa

filombe. Ugwe gwabagile ukukekela ifisinga ilisiku lyōsa pa yēne.

¹³⁷ Polelo lēlo, alinkuti, “Kanya ubufu ubunini, itolo nakalinga. Kangi tēndēka utusyesye tumo papapa apa pa mafiga, papapa nakalinga.” Kangi abēne balinkukāma ing’ombe nukwagako ulupyu lumo. Kangi abēne balinkulwēga, ukulufuluga ulwēne, nukwagako ulukēta lumo. Kangi polelo abēne balinkubūka nukwakugoga ingwāta nukwakwēgako inyama yimo, kangi abēne balinkukalanga inyama. Balinkwēga ulupyu ululufu, unkati gwafilōmbe, kangi abēne balinkwēga uluketa lumo ukubika pa kisyese ikipyāno. O, ikyo kyo nalololi kinunu. Kangi abēne batyēkāga ulwēne lōsa pamwanya pala. Kangi umwēne alinkukyēga ikyēne pānja, kangi ukukibika ikyēne pāsi ku Banyāmbala batatu aba.

¹³⁸ Kangi bo Abene bālyāga, Abene balinkūmilīsyā ukuketesyā kubwa ku Sodomu. Kangi ukukīndapo akabalilo, Abēne balinkusumuka kangi balinkwānda ukusōkāpo. Kangi Umwene alinkuti, “Abraham . . .” Alinkuti, “Ugwe utisakufisāga ikyene ukufuma kwa une.”

¹³⁹ “Une ngabagila ukukifisa ukufuma kwa ugwe iki une nguya pakubōmba. Une ngubūka ukusuluka kula. Imbibi sya Sodomu sīsile mu mbulukutu Yāngu.”

Ngimba āli ywāni u Nyāmbāla? Ulufūmbi mmyēnda Gyāke mōsa, nukwitūgasya pala ikulya unnyofu gwa ngwāta yimo, nukunwa ulupyu lwa ng’ombe, nukulya ikisyese kya nkati gwa filōmbe, kangi uluketa lumo. Yo ywāne u Mwinitu uyu unhesya? Babili, pamo batatu ba Abene, nītūgēsye pala. Ulufumbi mōsa mu myēnda Gyāke. O, ena, “Uswe tufumile ku Kisu kyākubutāli.” Ena, kubutali fiyo. Kangi popāpo Umwene alinkuyoba . . . Ena, bāli Bāni ngimba Abēne?

¹⁴⁰ Umwene alinkuti, “Une ngabagila ukufisa kwa Abraham, ukuketa ukuti umwene yo gwakilingo gwa kisu kyapasi.” Ameni. “Une ngusetula isyakubutītu Syāngu,” mmasyu agāngi, “ku bala bābo bo bākilingo ba kisu kyapasi.” Ikyo kyo kuko i Kipanga kikulōndigwa ukuya umwisyugu. Uko ko kotalusya. Ukukaba i Fyakubutītu fya Kyāla, ukumanya akīkolélo gwīmwēne, nu kubōmba, na ikyākubōmba, na kēndelo, na kītūgasyīlo. Uswe twe kilingo kya kisu kya pasi. Kotalusya. Umwene ikusetula Ikyene kwa ugwe, panongwa yakuti Umwene atisakufisa nakimo kunyuma. Iyo yo nongwa uswe tukukētēsya ifindu ifi fikwisa ukubonekako.

Ikisu kikyوبا, “Aa, ikyo kyo kipāmba kya būmilīsi.” Baleke abene bayobege ikyene. U gwakilingo gwa kisu kyapasi amenye ifindu ifi. [Ubuyo busitakandu pa tepi—Nsimbi.]

. . . kabuno abene bisakukoleligwaga bāna ba Kyala.

Basayigwa abēne aba bo bōlōlo: kabuno abene bisakwingilapo pa kisu.

Umwēne ikutēndéka isyakubutītu Syāke simanyigwége ku bēne, ikusetula isyēne ku bēne, ukubanāngisya abēne ikyakubōmba na kītūgasyīlo, ukupīka ifindu ifya kīsu kya pāsi; ukwēnda mbunyakyāla nukwītūgāsya mbunyakyāla, nkīsu ikyāmwīsyūgu iki, ukwēnda mulamula nu Mwēne. Kileka ikisu kiyobege iki abene bikulonda ukuyoba.

141 Polelo Umwene alinkuti, “Une ngabagila ukufisa ikyakubutītu iki kwa Abraham, panongwa yakuti, ukukēta umwēne yo gwakilingo gwa kisu kyapasi. Loli,” Umwene alinkuti, “Une ngusuluka pāsi ukwakubongotola Sodomu. Une ngusuluka.”

142 “Ngimba ugwe kubombaga fiki, Nkulumba? Ngimba ukufumila kūgu? Ngimba ikyēne kyo kyafiki?”

143 Isaga ukusyagania, Umwene āyobīle, “Kangi ikindu ikingi, Abrahamu, ugwe ugūlīle ifyinja malongo-mabili-na-fihano pa lufingo ulu Une ngupēle ugwe. Ugwe ubōmbīle ukētēsīsyē mōsa, i–i nyapini na filifyōsa, panongwa ya mwāna uyu, ifyīnja malongo-mabili-na-fihano ifi fikīndīlēpo. Ugwe ukāli kugūlīla pa Une. Lilino Une ngwisakukuyātīla ugwe, itolo kifuki akabalilo ka būmi, ukufwāna, kabalilo ka būmi, umwēsi ugu gukwīsa Une nisakuyaga na ugwe.”

144 Kangi Sarah, kunyuma mu kihema. Kangi u Nnyāmbāla uyu inyuma Yake yisanukīle ku kihema, ikuyoba kwa Abraham, bo *ulu*. Kangi Sarah alinkubūka, “Ha!”

145 Umwēne alinkuti, “Ngimba fyo fiki fintēndīke Sarah ukuseka?” Ho-ho-ho! Ngimba bule isya ikyo? Kila kyāli kukwābila-patalu kumo, bule ikyēne? “Ngimba kyo fiki kintēndīke Sarah ukuseka?”

Sarah alinkuti, “Umma. Une ngasekāmo siku.”

146 Alinkuti, “O, ena, ugwe ubōmbīle.” Umwēne ātīlāga. Umwēne ātetemāga. Yula āli Ywāno, ābagīle ukumanya iki umwēne ābōmbāga kunyuma ku kihēmba? Yula yo Yula yulayula Kyāla uyu yo ali na uswe umwīsyūgu. Yulayula Yula. Umwēne ikumanya fyōsa ifya ikyēne. Muketile? Umwēne ikusetula itolo ikyēne mūmu ugwe ufūmbilwe. Muketile?

147 “Ngimba fiki ifi ugwe kuseka?” Muketile, inyuma Yāke yīsīndēme ku kyēne. Ili Bāngēli lyāyobīle ikyo, ukuti, “Inyuma Yāke yāsīndēme ku kihēma.” Loli, Umwene amenye ikyene. “Ngimba umwene fiki, kunyuma kula, ikubōmba *iki?*” Umwe muketile? Polelo, Umwēne alinkuti, “Une gwise ukukuyatila ugwe.”

148 Yo ywāni u Mwinitu unhesya uyu? Umwe mumenye iki kyābonīke? Umwēne alinkwēnda itolo panja pala nukuyōnga. Kangi i Bāngēli lyāyobīle ukuti Yula āli Kyāla Mwenemaka, Yehova, yila ingulumba i Nyībūko, yula u Theofani, yula Logos.

149 Undumbilili yumo āyobile kwa une, akabalilo kamo aka kakindilepo, alinkuti, “Nkundwe Branham, ugwe ukabila ukwinogona ukuti yula āli Kyāla, bule ugwe?”

150 Une ndinkuti, “Ili Bāngeli lyo liyobile Ikyo kyāli Kyāla, Elohim.” Iki, Umwēne āli Kyāla Mwenemaka, u El Shaddai, uko ko kotalusya, u Mpa-Maka, u Mwikutisi. Amen.

151 O, une ngwipilika ubwiputiputi! Inogona isya ikylene. Apa alipo, Umwene ali. Lilo une nguyaga pakubanāngīsyā umwe Umwēne yo Ywāni ali apa, polelo umwe mwisakumbonāga yo Ywāni u Mwanundumiana. Yula āli Yeso, bo Umwene akāli ukuya ni Ngamu ya būndu, “Yeso.”

152 Ālīmīle pala pa nyībūko ilisiku lila. Kangi abēne bōsa banwāga, umwe mumenye, kangi, “Ukuya na mīsi gāli mu lulangalanga,” ni findu bo ifyo. Umwene alinkuti... Abene bālyāga a manna ni findu. Abene balinkuti, “Aba tāta bitu bālile a manna ndulanga, ku fyiinja malongo mana.”

153 Umwene alinkuti, “Kangi abene, aligwēsa, bafwile.” Alinkuti, “Une ne Nkati gwa Būmi ugu gukufuma kwa Kyala, ukufuma ku Mwanya. Umwēne uyu ikulya u Nkati ugu atisakufwāmo siku.”

154 Balinkuti, “Mulimosa, aba tāta bitu bānwīle ukufuma kwa Mbepo, ukufuma ku i Lyalabwe Iyamwambepo ili lyāli ndulangalanga, ili lyabakōngāga abēne.”

155 Umwene alinkuti, “Une ne Ilyalabwe lila.” Lwimiko! Yohani Mwikemo, untu gwa 6.

“Fiki,” abene balinkuti, “fiki?”

“Ena. Uko ko kotalusya.”

156 “Nongwa ya fiki,” umwēne alinkuyoba, “Ugwe guli... Ugwe ukaya ni fyīnja malongo mahano mbukusi.” Ena, imbombo Yāke yālimpelīle Umwēne ukuboneka nkāngalépo panini, lōli Umwēne āli itolo malongo matatu. Alinkuti, “Ugwe gwe nnyāmbala ukakīnda ni fyiinja malongo mahano mbukusi, kangi ugwe kuyoba ukuti ugwe umbwene Abraham, uyu afwile ku fyīnja bamia lwēle pamo lwēle ya yumo? Uswe tumenye lilino ukuti ugwe gwe mōhēsī.”

157 Umwene alinkuti, “Bo Abrahamu akāli ukuya, UNE YONE.” Pala Umwene ali. Ngimba ali yo ywāni UNE YONE? I Ngamu yakukīndilīla ya ku ngulilo syōsa. Yula āli yo... Mbanda ya Moto yila nkati mu lusingi ulwakamoto, “UNE YONE UYU UNE YONE.” Pala Umwēne ālipo, yula u Theofani Umwēne ātēndīke apa, kikukōlēlīgwa Mwanundumiana gwa Kyāla, u UNE YONE, u Yehova.

158 Tomasi āyobīle, “Ntwa, tunānagīsyā uswe u Tāta kangi ikyēne kisakutwīkutisya uswe.”

159 Alinkuti, “Une ndi na ugwe akabalilo katali fiyo, ugwe ukampanya Une?” Alinkuti, “Akabalilo kako ugwe kumbona Une, ugwe umbwēne u Tata. Fiki ikuyoba, “Tunāngísyā uswe, Ugwe, u Tata”? Une na Tata tuli Yumo. Tata Gwangu ikwitūgásya mwa Une. Une ne itolo kitēmba kikukōlégwa Mwanundumiana. U Tāta ikwtūgásya mwa Une. Ngaya yo Une uyu ikubomba imbombo isi, ikyēne yo Tāta Gwāngu uyu ikwitūgasya mwa Une. Umwene yo ikubombo imbombo, komma Une.”

160 Lilino, ukwīma kunyuma kula, kangī, Mōse alimbwēne Umwēne, ikiyabo kya kunyuma ikya Umwēne, alinkuti, “Kyāboníke ngati kunyuma ya nnyāmbála,” u Logos uyu ābūkile ukufuma kwa Kyāla.

161 Polelo kyo fiki kyāboníke? Uyu āli Kyāla. Kangī inongwa Umwēne āyile ukufuma ku Logos ukubūka ku mbili. . . Iki. . . ? Ngimba ugwe bulebule. . . ? Ngimba fiki kyāboníke ku ikyo? Amaminiti mahano bi kikāli ikyo, Umwēne āli. . . Umwēne āli yo Logos. Lōli ngimba abōmbíle fiki Umwēne? Umwēne āfikile itolo kula. . .

162 Lilino, imibili gyītu gibūmbígwe ukufuma ku tumbakasya kalongo na tuhano na kamokene ifya kīsu. Uswe tumenye ikyo. Ugwēne gubūmbígwe ukufuma ku potashi, kangī—kangī i—kangī u kalisiumu unnini, kangī—kangī u petulolo, kangī ubwēlu bwa mmwanya, na ma atomu, na fyosa bo ifyo. Fyōsa ukubunganisígwa palikimo, kangī kikutēndéka umbili ugu, kikufuma ku lufūmbi lwa kīsu. Ugwe kulya ifyākulya. Bo ugwe kulya ifyākulya, ikyo kikwānduka ukubūka mu. . . ukufuma ku lufūmbi kangī ikyēne kikufuma ku lufūmbi, kangī ikyēne itolo— itolo kikukīndilíla mulamula nkyēni. Umbili gwāko, na mūmo umbili gwāko guyílile, gukakīndanapo nu gwa falasi, pamo ukufuma i ng’ombe, pamo kalikōsa akāngī. Ikyēne kikāli itolo mbili.

163 Kangī, ndumiana, ugwe kumogesya u mbili; lōli umbepo yula ali nu mōyo nkati mula, nkundwe gwāngu. Uko ko kotalusya. Lōli umbili gwāko go itolo mfu gwa kīsu, ngati kinyamana. Umbili gwāko go gukaya gwakukīnda ikinyamana. Kangī linga ugwe kunyonywa pa mbili ni kīndu ugwe kukikēta, kunyonywa abakīkūlu, kunyonywa ifindu fyōsa ifi ifikīndānekīndāne, ikyene pōpe kyo kinyamana. Uko ko kotalusya. Uko ko kotalusya. Ugwe ulingabōmbága ikyene. U Mbepo gwa Kyāla isakukulongolelága ugwe nkyēni nukukubūka ugwe pa buyo ubwapamwanyapo ukukīnda ikyo. Uko ko katikati kotalusya.

164 Lilino, kangī apa, uyu unkulumba u Theofani imile pala. Iki. . . Yula unkulumba Yehova Kyāla, ngimba umwe mumenye iki Umwēne āyobíle? Umwēne alinkufikila itolo kula nukwēga ulukufilwa ma atomu, alinkwēga ubwēlu ubunini, nukōneléla ubwēne mula, bo *ulu*, alinkubūka, “Whuu,” u mbili, kangī itolo alinkwitogámo mulamula mu gwēne. Ikyo kyo kyōsa.

165 Alinkuti, “Isaga apa, Gabrieli,” yula u Gwāndúmi unkulumba. Alinkubūka, “Whuu.” “Itoga mu ugo.”

166 “Ugweisa apa, Mikaelo,” u Gwāndúmi ku kiboko Kyāke ikililo. “Whuu.” Panongwa ya . . . “Ugwe itoga mu ugo.”

167 Kyāla, na Bāndúmi balili, apa mu mbili gwa bundu, kangi nukunwa ulupyu ukufuma ku ng’ombe ingolombe, ukulya uluketa ukufuma ku lupyu, nukulya unkati gumo ugwa filombe, nukulya inyama ya ngwāta. Babili a Bāndúmi na Kyāla. Ili Bāngéli lyāyobīle lūlo. Uyo yo Melekisedeki, uyu Abraham ālyāgene, ikufuma ku bugoge bwa banyafyāle. Uyo yo Mwanundumiana gwa Kyāla.

168 Kindililāga, apa mu Bahiburi, ugwa 7, alinkuti, “Lōli abūmbígwe ndubātiko lwa ngati ku Mwanundumiana gwa Kyāla.” Pala Umwēne ali. Umwēne āpelile ifīndu fyōsa mu Mwēne. Kangi Umwēne ālyēndīle palapala pānja pala, kangi itolo alinkwāndusya ulufūmbi lula itolo ukugomokela ku mfu kāngi, kangu ukwitogēla palapala ukugomokela ku Lwīmīko.

169 Kangi a Bāndúmi, nakalinga itolo bo bampokīle Loti na Nka. Loti, kangi umwēne alinkūmilīsyā ukukēta kunyuma. Umwene alinkuti, alinkubabula abene komma ikubōmba ikylene kangi. Kangi Abene balinkwitoga palapala ukugomokela nkati mu—mu Kuyapo kwa Kyāla.

170 Lilino, lo lusūbīlo ulukulumba luki uswe tuli nalo mu Lwītiko ulukulumba ulu lūlo uswe tukubōmbela ikilo iki! U Kyāla gwābūmi, u Yehova, i Mbanda ya Mōto, ali na uswe. Ikwināngīsyā Mwēne mu maka, kangi mukubōmbabōmba, kangi ukukusya . . . Ukubītikīsyā abēne ukwēga i Pīcha ya Umwēne, u Yehova yulayula. U Mwanundumiana gwa Kyāla uyu ālisile ukufuma kwa Kyāla, āgomokile kya Kyāla, kangi ukwitūgāsya mu Kipanga Kyake kwa bwilanabwila. Pala Umwene ali.

171 Umwēne ali ni ngamu syītu pa Būku Gwāke, nu lwītikano ululapīgwe nu Mwēne, kabuno akayako nayumo unkulumbapo Umwēne abagīle ukulapilapo, ukuti Umwene isakusyūsyāga uswe mmwanya mu lisiku lyabumalikisyo. “Umwēne uyu ikulya u Mbili Gwāngu, kangi ikunwa i Lilopa Lyāngu, ali nabo u Bumi ubusitakumalika, kangi Une nisakusyūsyāga umwēne mmwanya ku lisiku lwabumalikisyo. Umwēne uyu ikwīsa kwa Une, Une mu njila nayīmo ndisakuntāgāmo pānja. Umwene uyu ikupilika i Lisyu Lyāngu, kangi nukummwitika Umwene uyu ālindūmīle Une, ali nu Bumi ubusitakumalika, kangi atisakwisamo mu bulongi siku, loli akilenie ukufuma ku bufwe ukubuka ku Bumi.”

172 Yula yulayula Yūyo ābagīle itolo ukufikila nu kamata ulukufi lwa kalasiumu na potashi, ikubūka, “Whuu,” kangi pala ugwe uli kāngi. Kangi ingamu yāngu yili pa Būku Gwāke. Ho-ho! Ho-ho-ho-ho! Ngimba une ngupāsya fiku mūmo ifibega fyāngu fikufika pakuniōngāla, mūmo une ngukāngalīla? Naloliloli umma. Na kayabo ka lupasyo mma.

173 Nkundwe Mike, limo mwa masiku aga, sayaga indumbula yāko, nkundwe, akabalilo kāko ingangabwite ingulumba yila yisakwīsa, akōgo kala, kangi u Yosefu yula isakusōkelāga panja. Haleluya! Umwēne isakuyobāga, “Bāna!” “Whuu.” Pala pisakuya, tupēlīgwe mbufwāne Bwāke; bakeke kwabwīlanabwila, ubukāngāle bukīndile; ububine, indamyo, i sulumanie siyōngīle. Lwīmīko luyege kwa Kyāla gwābūmi!

174 Uyu yo Yuyo uyu ikuyobelamo, umwisyugu, Mwanundumiana Gwake. “Mu Tubalilo utukindanekindane mu njila ingindakindane Umwene āyobīle ukwisila munsololi, loli mu lisiku ilyabumalikisyo ili ukwisila Mmwanundumiana Gwake, Kristi Yeso.” Umwēne ikuyoba ku ndumbula ya mūndu aligwēsa uyu Umwēne akōlīle. Linga ugwe gwipilikēmo siku a Masyu Gāke pamo umpilike Umwēne ikukung’usya ku ndumbula yāko, ngulāmba komma ukusyūmbutuka ukusōkapo pa Kyēne.

Unko uswe twīpūte.

175 Tāta Gwakumwanya, ikilo iki, pakuti uswe tusangalwīke fiyo ukumanya, ku bwīgūlīlo bwa Kalata gwa Bahiburi uyu, mūmo Pauli ābūkīle ukugomokela itolo mu Nongwainunu sila. Umwēne itolo akābagīle ukwēga ikyēne pa syakupilika-kubāndu pamo pa kyakumbonekela. Umwene alondaga uswe ukumanya iki kyāli Bwanaloli. Kangi umwēne ābūkīle kulakula kunyuma mu Nongwainunu sila, kangi umwēne . . . ukugomokela mu Lwītīkāno Ulukūlu, i Nongwainunu iyi yālūmbilīgwe ku bēne. Kangi umwēne alinkukēta, ukukīndāmo mu Lwītīkāno Ulukūlu kula, imisyūngūlu gyōsa ni fyākwīmīlila. Iyo yo nongwa uswe tuli nalyo i Buku ilikulumba ili ilya Bahiburi ikilo iki. Kangi uswe tukuketa Ikyene, Ntwa, kangi uswe tuliganile Ilyene. Kangi ukukīnda mu ngulilo, Ilyēne lyōkīgwe, Ilyēne libalanisīgwe, Ilyēne ligeligwe ukusōsigwāpo, loli Umwene ikwēléla nkyēni itolo lulalula. Kabuno Ugwe uyobīle, “Kumwanya na pasi fisakumalikaga, loli a Masyu Gangu gatisakumalika umma.”

176 Polelo abīlamwa bābagīle ukuyoba, “Mulimosa, ugwe utile, ‘Pauli āsīmīle iki.’” Komma Pauli, lōli Kyāla uyu āli mwa Pauli; yula Kīndu ikipelafīndu uyu āli nkati mwa Pauli.

177 Mumo itolo āli mwa Davidi, akabalilo kako umwene āyobīle, “Une ndisakwitikisya Umwikemo Gwangu Ntiga akētēge ububole, kangi ndisakundeke umoyo Gwake mu gehena.” Kangi u Mwanundumiana gwa Kyāla egile a Masyu gala ukufuma ku nsololi, kangi alinkubūka kulakula nkati mfipāmbaga fya gehena. Kangi alinkuti, “Bongotola pāsī ikitēmbē iki pāsī, kangi Une nisakukisyyusa Ikyēme mmwanya mmasiku matatu.” Kangi Umwēne ābōmbīle ikyēne, panongwa yakuti i Lisyu lya Kyāla likabagīla ukutoligwa; na kapatu nakmokene kakabagīla ukutoligwa. Mumo uswe tukupalisya Kyāla panongwa ya iki,

uyu unkulumba Urimu Thumimu, kangu ukumanya ukuti ifyakutubonekela fyitu, Ntwa, fikumulika papapa pa i Bāngéli apa! Uswe tupāpígwe kangu, tuli na Mbepo Mwíkémó.

¹⁷⁸ Gwempala Kyāla, linga alipo unnyāmbála pamo unkíkúlu nkati muno ikilo iki, ndumiana pamo ndīndwána, yūyo akabíkílamo siku ubukēti iki, ngimba abene babagile bulebule ukusyuka mmwanya linga bukayamo u Būmi mula? O, abene bikuyoba, “Une ndinabo u Būmi.”

¹⁷⁹ Lōli i Bāngéli lyāyobīle, “Umwēne yūyo ikwitūgāsya mu mbusangalufu yo afwīle bo umwēne ali mūmi. Ugwe kuyoba ugwe uli nu Būmi, lōli ugwe ufwīle. Ugwe kwīyobēla,” lyāyobīle i Bāngeli, “ukuti ugwe uli nu Būmi, lōli ugwe ufwīle. Ugwe kuyoba ugwe uli nkābi kangu ukuya nu kufūmbwa kwa nakimo; lōli ukamanya mma ukuti ugwe gwēmpelakisa, kangu ndōndo, kangu gwāngelebune, kangu mfwamaso, kangu utikumanya ikyēne.” Kangu ako ko kayīlo ka fipānga ikilo iki, Ntwa. Mūmo ifyēne fikupōndwa ifindu ifikulumba, ifyantengo ifi.

Ukumanya ukuti unkulumba Yehova Kyāla, Yūyo abagīle itolo ukutwāla mu. . .Umwēne āyobīle, “Ndwalīla Une utuswi utunini tula.” Umwēne alinkwēga iswi ukuti—ukuti atēndēke ikindikimo nu twēne. Ukunāngīsya, ukuti ubusyūke bwābagīle ukuya kindukimo, ukubōmba ikindikimo nabo. Umwēne akāpelīle iswi syēne mma, lōli Umwēne āpelīle iswi imbīyāno, kangu u nkati umpīyāno. Kangu Umwēne ālyēsīsye maelifu mahano nu tuswi utunini tuhano. . .utumomosela utunini nu swi ibili. O Ntwa, ikyene kyāli maboko Gake, kangu Umwene āli yo Mpeli. Loli Umwene abagīle ukuya nakyo ikindikimo mu kiboko Kyake.

Kyāla, uswe tuli ibīkāga twībēne mmaboko Gāke, ikilo iki, nukuyoba, “O Kyāla, nyēga une mu une njīlīle. Kangu akabalilo kāko ubumalikisyo bwa būmi bwāngu buli apa, unko une mbuke nu lusūbīlo ulu lūlo luli nkati mwa une, mmenye ukuti une mbāpígwe kāngi, kangu u Mbepo Gwāko abīkīle ubukēti na une, nukubīkīla ubukēti nu mbepo gwāngu, ukuti une na mwanundumiana Gwāko, pamo umwanundīndwána Gwāko.” Kangu ku lisiku ilyabumalikisyo lila, Ugwe kwisakusyusyāga abene mmwanya. Pāga ikyene, Tata.

¹⁸⁰ Kangu akabalilo kāko uswe tuli ni mitu gyītu ginamisígwe, ngimba pabagile ukuyapo yumo abagīle ukufyūsya ikiboko kyāko, yoba, “Ngumbukilaga une, Nkundwe Branham, mu lwīpūto. Une ngulonda Kyala ukuti āmanye une akabalilo kako. . .bo ngāli une ngasokapo pa kisu iki, ukuti Umwēne isakummanya une fiyo mwakuti Umwēne isakungōléla ingamu yāngu. Une nisa kwāmula.” U Ntwa akusaye ugwe. Kyala akusaye ugwe, kangu ugwe; kangu ugwe, nkikulu. Umunduyumo uyungī? Fyusya itolo ikiboko kyako. Yoba, “Ngumbukilaga une,

Nkundwe Branham.” Ikyo kyo iki uswe tukubombága. Kyala akusaye ugwe, nkikulu. Ikyo kyo kinunu.

¹⁸¹ Lilino, akabalilo kâko untu gwâko gwīnamisígwe, kwīpúta, une nguyaga pakwimba ilinandi lwa lwimbo ulu:

Ukunyonywa mma ifyuma ifyaitolo ifya kīsu
iki,

Ifi nakalinga fiyo fikubola,
Yēnga isūbīlo syinu pa findu Fyasyēpwa,
Ifyēne fitisakumalikamo siku!

Umilila ku kiboko kya Kyala ikisitakwānduka!
Umilila ku kiboko kya Kyala ikisitakwānduka!
Yēnga isūbīlo syinu pa findu Fyasyēpwa,
Umilila ku kiboko kya Kyala ikisitakwānduka!

¹⁸² Akabalilo kâko umwēne ikukina lilino, kangī untu gwâko gwīnamisígwe, ngimba ugwe itolo kufikilága ikiboko kyâko mmwanya, yoba, “Ena, Ntwa, apa kilipo ikyāngu?” Ngimba ikyēne kisakubomba fiki? Ikyēne kisakunāngisya imbepo yâko, mwa ugwe, yibōmbīle ulusalō. “Une ngulonda ikiboko Kyako, Ntwa.” Kyala akusaye ugwe, ndindwāna nnini. “Une ngufyusyága ikiboko kyangu.” Kyala akusaye ugwe, undindwana unnini, pāsi apa. Ikyo kyo kinunu, luuki. Kyala, ugwe umenye, asangalwīke ukukubona ugwe kubōmba ikyo. “Bītikisyága abāna banini ukwīsa kwa Une.”

¹⁸³ “Une ngulōnda, Kyāla, Ugwe ukukōla ikiboko kyāngu. Kangi pa lisiku lila, une ngulōnda ukuya nkiboko Kyāko; ukuti, akabalilo kâko Ugwe kukōlélā, une ngwisakwīsága.” Ena, bo yu Lazaro. Kyala akusaye ugwe, kalumbu.

Bo injila yāngu yimalike,
Linga kwa Kyala ugwe gwāli gwabwanaloli,
Akēlu kangu akamulike akāya kâko mu
Lwīmīko,

Umoyo gwâko unyākīlīgwe gwisakukēta.

Ngimba ugwe kubombaga fiki lilino, polelo?

Umilila ku kiboko kya Kyala ikisitakwānduka!
Umilila ku kiboko kya Kyala ikisitakwānduka!
Yēnga isūbīlo syinu pa findu Fyasyēpwa,
Umilila ku kiboko kya Kyala ikisitakwānduka!

¹⁸⁴ Tāta Gwakumwanya, amaboko mīngipo gālīnusígwe mmwanya, nkalukomano akanini aka, ikilo iki, ukuti abēne bikulōnda ukukolelélā, ikilo iki, ku kiboko Kyāko ikisitakwānduka, ikiboko Kyasyēpwa. Tumeenye ukuti iki kibikīgwe kwa Ugwe... Ugwe gwāyobīle, “Une... Bosa aba Tata ambele Une bisakwisaga kwa Une, kangī nayumo gwa bēne isakutāgigwága. Kangi une nisakubafyūsya abēne pa lisiku lyābumalikisyo. Bakabagīla ukupyūtīgwa, bakabagīla ukwīsa ku bulōngi, lōli bali nu Bwasyēpwa, Būmi Bwasyēpwa.” Kangi

bulipo itolo bumobwene u Būmi Bwasyēpwa. Ubo bukufumila kwa Kyāla, kwene. Ikyēne yo Kyāla. Kangi uswe tukuya kiyabo kya Kyāla, fiyofiyo nukuti uswe tuli banabalumiana na banabalindwāna ba Kyāla. Akabalilo kako uswe tuli nu Mbepo gwa Kyala mwa uswe, uswe tukwinogonaga bo yu Kyala. Uswe tukwinogona isya bugolofu nu bwikēmo, kangi uswe tukugela ukuya nu bumi ukunsangalusya Umwēne.

¹⁸⁵ Pāga, Ntwa, ukuti uluko lula ulwa Būmi bwisakwīngīla mu mūndu aligwēsa uyu āfyusīsa ikiboko kyābo. Kangi bala bābo babagīle ukufyūsya amaboko gābo, kangi bakabōmbīle, une ngusuma ukuti Ugwe kwisakuyaga na bēne. Pāga ikyēne, Tāta. Kangi akabalilo kāko ubwēndo bumalike, u būmi bumalīke, abēne bali ingilāga mu lutēngāno pisiku lila, nu Mwēne, kūko uswe tutisakukāngalāmo siku, ukuyamo siku babine, ukuyamo siku ulutamio. Mpaka akabalilo kala, tukyungāga uswe basangalafu kangī bahobokeye, ukuntufya Umwēne, kabuno uswe tukusuma ikyēne mu Ngamu Yāke. Amenī.

¹⁸⁶ Mwesa umwe bitiki, lilino, unko uswe itolo tufyūsye amaboko gītu nukwīmba ingobelo yila.

Umilila ku kiboko kya Kyala ikisitakwānduka!
 Umilila ku kiboko kya Kyala ikisitakwānduka!
 Yēnga isūbīlo syinu pa findu Fyasyēpwa,
 Umilila ku kiboko kya Kyala ikisitakwānduka!

¹⁸⁷ Lilino unko uswe tung'ung'usye ulwēne. Akabalilo kāko umwe mkubōmba ikyo, umpalamani gwīnu, ugwe yoba, “Kyāla akusaye ugwe, mpalamani.” Ponania amaboko nu munduyumo kifuki na ugwe. “Kyala akusaye ugwe.” Pa mbafu sibili-syōsa lilino. Pa mbafu sibilisyōsa, ponā ifiboko. “Kyāla akusaye ugwe, mpalamani. Kyāla ayēge na ugwe.” “Bika isūbīlo syako pa findu Fyasyēpwa.”

Doc, une mmenye ikyēne kili pala, nkundwe. Une mmenye ugwe gwālīko kula, Nkundwe Neville, iyolo fiyo.

Bo injila yāngu yimalike,
 Kisakubonekaga, limo mwa masiku aga.
 Linga kwa Kyala uswe twālī babwanaloli,
 Uswe twisakumbonaga Nkundwe Seward Kula.
 Akamulike kangī akamulike, akāya kāko mu
 Lwimiko,
 Umoyo gwāko unyakilīgwe gwisakukēta.
 Umilila ku kiboko kya Kyala ikisitakwānduka!
 Une nkuganile ukutufya uko, ukufuma pa ndumi.
 Umilila ku kiboko kya Kyala ikisitakwānduka!
 Yēnga isūbīlo syinu pa findu Fyasyēpwa,
 Umilila ku kiboko kya Kyala ikisitakwānduka!
 Akabalilo kīswīle nifyakwāndu ifyēngo,

Nakimo ikya kīsi ikisitakugūtígwa kisakwīma,
Yēnga isūbīlo syinu pa findu Fyasyēpwa,
Umilila . . .

Unko uswe tukōle ubukētelo bwa Umwēne, yula
unsitakuboneka Yula pakati pitu lilino, kangi itolo
ukummwīpúta Umwēne lilino bo uswe tukwīmba.

Umilila ku kiboko kya Kyala ikisitakwānduka!
Umilila ku kiboko kya Kyala ikisitakwānduka!
Yēnga isūbīlo syinu pa findu Fyasyēpwa,
Umilila ku kiboko kya Kyala ikisitakwānduka!

Lutengano! Lutengano! Lutengano
lwakuswigisya,

Mpalaga itolo Umwene lilino.

Ukusuluka pāsi . . .

Indumi yimalike. Ulwene lo lutūfyi.

Pyāgilága pamwanya pa mbepo yītu
kwabwīlanabwila, une ngusuma,
Mmayiga amasitakupimigwa ga lugáno.

Itolo ukōga mwa Umwēne.

Lutengano! Lutengano! Lutengano
lwakuswigisya,
Kwisa pasi ukufuma . . .

Yila ingulumba i Nyībúko, Iyēne yikwígúka mōsa.

. . . kumwanya;
Pyāgilága pamwanya pa mbepo yītu
kwabwīlanabwila, une ngusuma,
Mmayiga amasitakupimigwa ga lugáno.

Ngimba ikyo itolo kitikubōmba ikindukimo?

. . . Lutengano lwakuswigisya,
Lukusuluka ukufuma kwa Tata Mmwanya;
Pyāgilága pamwanya pa mbepo yītu
kwabwīlanabwila, une ngusuma,
Mmayiga amasitakupimigwa ga lugáno.

Ngimba kikayapo ikindukimo ikya Ikyēne, itolo kikabi kangi
kinyafu?

¹⁸⁸ Nguswīga linga alipo umūndu umbine ikulōnda ukupakígwa
nukwīputilígwa. Linga alipo, itolo bwāga ubuyo bwāko.
Uyu yo nkíkúlu nkíkota kyamagudumu pala? Itolo unko
umwēne asyāle. Une ngwīsa, ngummwīputíla umwēne. Umwēne
atisakufīmbilisígwa ukusumuka mmwanya ukufuma mu kikota.
Uyungi?

O, ngimba umwe itolo mutikukigana ikiyabo iki ikya
lukomano? Balinga bikwīpilika, itolo bikumanya ukuti u
Kuyapo kwa Kyāla kuli apa? Ikyo kyo iki une nguyoba. Ikyo


kilakila...Ugwe kwīpilika itolo ngati...Balinga bikwīpilika ngati ugwe ubagile itolo ukulata pānja? Lilino unko uswe itolo tukēte. Itolo kikupilikígwa ngati ikindukimo mwa ugwe kikulōnda ukulāta pānja. Muketile?

Iyene lo lutengano! Lutengano! Lutengano
lwakuswigisya,
Lukusuluka ukufuma kwa Tata Mmwanja;
Pyāgilāga pamwanja pa mbepo yītu
kwabwilanabwila, une ngusuma,
Mmayiga amasitakupimigwa ga lugáno.

Baka pa une,

¹⁸⁹ Akabalilo kāko uswe tuli mu mmapalo, uswe tukuyaga pakupaka ababine lilino, nukwīpùtila abēne. Ngimba ugwe utikwisaga kunokuno injila iyi, nkikulu?

¹⁹⁰ Ngimba iki kitikusanusya fiki? “Ulwiputo lwa lwitiko lwisakupoka ababine.” Aligwēsa mu lwīpúto lilino, itolo ng’ung’usya ulwīmbo lula. Inogona isya Yeso ikubumbulusya ababine.

Mōnelelāga umwēne mmafuta...?... 

57-0821 Bahiburi, Untu Gwākwānda
Kitembe Kya Branham
Jeffersonville, Indiana U.S.A.

KYANGONDE

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Ukusasania isya kwegelelakwegelela

Ukusoka isya kwegelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org